

L-HAJJA f'Għawdex

Awissu - Settembru 2005 **LEHEN L-GHAWDXIN** Nru. 871 - Is-Sittin Sena



Għawdex Reġjun?



**Infakkru lil
Mary Meilaq,
100 sena
minn twelidha**



**Daħlet Qorrot,
gawhra
moħbija
fin-Nadur**



Dulux

WORLD of COLOUR



Ta' Ġamri - Ghajnsielem, Gozo.

Tel: 2155 1578 Mob: 9942 2341 / 9944 3550

*Visit us to see our full range of colours
for interior and exterior wood, metal, walls and ceilings.*

For decorative tips call our Interior Decorator on 9987 6932

IL-HAJJA f'Ghawdex

Imwaqqfa f'Gunju 1945
Hargha nru. 871
Awissu/Settembru 2005
Mahruġa mid-
Djoċesi ta' Ghawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Ghawdex VCT 111
Tel. 21560496/7 Fax. 21561860
e-mail: lumenchristi@vol.net.mt
homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre
Stampata: "Gozo Press" Tel.21551534

Il-fehmiet li jistgarru l-kittieba
m'humix neċessarjament dawk
tal-Bord Editorjali.

Ritratti fil-Qoxra: Copyright Joseph Zammit,
Tel: 21561263; Email: jipzammit@vol.net.mt

f'din il-hargha

Editorjal	• 3
Il-Hajja fid-Djoċesi	• 4
X'gara dan l-aħħar	• 6
"Status Quo"	• 8
Il-Herqa tal-Ghawdxin għar-Regjonalità	• 10
"Gozo and the Gozitans- Ghawdex u l- Ghawdxin- Ghawdix u l-Ghawċejn"	• 11
Fehmet il-qarrejja	• 13
L-Intervista:	
MaltaTel jibdwew Ghawdex fi żmien qasir	• 14
Il-Poetessa Ghawdxija Mary Meylak f'għeluq il-100 sena minn twelidha	• 16
Versi Riflessivi	• 18
Apprezzament	• 19
ACM: Il-Mara ta' l-Ewkaristija	• 20
Ktieb x'Taqra: "Minn qtar haddejk f'Għajin Salem"	• 22
Ghawdex 300 sena ilu : Fhasijiet fuq lmgħax	• 23
Tifsir fuq it-Tagħlim tal-Katekiżmu (38):	
L-Ewkaristija (3)	• 24
Il-Biedja f'Ghawdex (38)	• 26
Tierqa fuq l-Ambjent Ghawdxi (7):	• 30
Xhieda Nisranija: Mons. Alwíg Vella (4)	• 32
Mill-Knisja fid-Dinja	• 33
Ghawdxin li għadna niftakru (27) :	
Salvina Bezzina tal-Qala	• 34
Passiġġata Biblika- (9)	• 36
Int u saħħtek	• 38
Holm il-Hajja	• 40
Bejnietna n-Nisa	• 41
Genn id-Dinja	• 42



L-ULIED MERA TAL-ĠENITURI

Spiss nisimgħu min jgħid li l-ulied f'kull familja għandhom jiġu qabel kollox. Kemm sagrificcji jsiru min-naħa tal-ġenituri biex uliedhom ma jkun jonqoshom xejn u biex jingħataw l-aħjar edukazzjoni possibbli! Izda nistaqsu kemm dan kollu qed jirrifletti fuq l-andament tas-soċjetà tallum fejn jidhlu ż-żgħażaġh? Il-ġenituri qegħdin iwettqu d-dmir li jrabbu lil uliedhom b'responsabilità?

Propju fl-Ittra Pastorali ta' l-Isqfijiet tagħna fl-okkażjoni tal-Festa ta' Santa Marija ta' din is-sena, gie trattat dan is-sugġett attwalissimu. L-ulied ġew deskritti bħala "l-ikbar teżor, l-akbar ġid, l-iktar haġa prezzjuża li jista jkollhom il-ġenituri" u sa hawnhekk aktarx li kulhadd jaqbel fuq dan. Izda jkomplu l-Isqfijiet, jekk dan hu veru, għaliex issib xi ġenituri li ma jagħrfux iqiegħdu f'posthom il-prijoritajiet tagħhom fir-rigward tat-trobbija ta' wliedhom u spiss iċaħħdu għall-kapricci tagħhom, lil uliedhom, speċjalment meta jkunu għadhom ċkejknin, mill-preżenza tagħhom? Għaliex ir-rwoli propji tal-missier u l-omm m'għadhomx daqstant ċari fit-trobbija kif titlob il-maternità u l-paternità responsabbli? Għaliex l-ulied qed iqattgħu iżjed hin man-nanniet jew ma dawk li jieħdu hsieb it-tfal milli mal-ġenituri tagħhom?

Dawn il-mistoqsijiet diretti jeħtieġu tweġiba, tweġiba serja b'responsabilità lejn l-istess ulied u lejn is-soċjetà ta' għada. Huwa fatt li t-tfal tallum għad ikunu mhux biss il-missirijiet u l-ommijiet tal-familji futuri, iżda wkoll il-mexxejja u l-ideaturi tas-soċjetà ta' għada. Bla dubju ta' xejn dan il-fatt sagrosant għandu jqanqal f'dawk kollha li b'xi mod jew ieħor huma involuti u li għandhom għal qalbhom l-edukazzjoni integrali taż-żgħar, impenn iżjed qawwi f'din il-ħidma speċjali tagħhom. Izda ma rridux ninsew li l-ewwel u qabel kull persuna oħra, kemm jekk għalliem fl-iskola, kemm jekk katekista, kemm jekk kappillan, l-ewwel edukaturi ta' l-ulied huma l-istess ġenituri. "Hadd u xejn ma jista' jieħu post il-ġenituri f'dawn id-dmirijiet sagrosanti tagħhom. Dan għaliex meta jsiru ġenituri, l-omm u l-missier jircievu mingħand Alla d-don ta' responsabilità ġdida u l-għajnuna biex jgħixuha" (mill-Ittra Pastorali fl-okkażjoni tal-Festa ta' Santa Marija 2005).

Punt ieħor li l-Isqfijiet tagħna jishqu fuqu hu dak tat-trasmissjoni tal-valuri lil ulied minn naħa tal-ġenituri, u hawn b'valuri mhux qed nifnihu biss dawk il-valuri soċjali li huma tant indispensabbli imma wkoll u fuq kollox il-valuri nsara, li jgħinu lill-individwu jikber f'ċittadin onest u sincier. Din it-trasmissjoni tal-valuri l-ġenituri huma msejħin biex iwettquha "mhux biss bil-kliem u t-twissijiet, imma fuq kollox bl-eżempju tajjeb u bix-xhieda nisranija".

L-appell imqanqal ta' l-Isqfijiet jinvolvi wkoll is-soċjetà ingenerali "li tħares fil-bogħod" u li għandha għal qalbha l-ġid komuni u l-futur mibni fuq il-valuri sodi li għaddewlna missirijietna. Il-ġid tal-familja nisranija hu valur indispensabbli u għalhekk għandu jiġi sostnut u mħares sewwa anke mill-awtoritajiet ċivili, għax fuqu jeħtieġ li tkompli tinbena is-soċjetà tagħna jekk verament irridu li din tibqa b'saħħitha.

Dun Ruben Micallef

www.gozodiocese.org

Il-Hajja fid-Djoċesi




Minn Dun Renato Borg

Seminar ta' l-Oratorju Don Bosco

Id-Direzzjoni ta' l-Oratorju Don Bosco organizzat is-Seminar Annwali tagħha fit-30 ta' Ġunju 2005 fid-dar ta' l-anzjani tal-MAS, f'Għajnsielem. Id-Direttur ta' l-Oratorju Fr Effie Masini ipprezenta r-Rapport ta' Hidma li twettqet f'dan il-lokal. Kien mistieden l-Arċipriet tax-Xewkija Mons. Carmelo Mercieca biex jagħmel lecture dwar "l-Oratorju u l-formazzjoni taż-żgħażaġh". Mons. Isqof tkellem dwar "il-formazzjoni spiritwali" li wiehed jistenna minn centru li huwa mmexxi mill-Knisja. Wara l-laqgħat kien ikun hemm mumentu ta' diskussjoni, kif ukoll dawk preżenti kienu mistiedna jressqu s-suggerimenti tagħhom.

Tberik ta' l-ewwel ġebbla tal-Kazin ta' l-Għaqda Mużikali San Girgor f'Kerċem



Mons. Isqof nhar il-Erbgħa 6 ta' Lulju 2005 kien mistieden mill-Għaqda Mużikali San Girgor biex ibierek it-tqegħid ta' l-ewwel ġebbla tal-Kazin fil-Pjazza Orvieto f'Kerċem. It-tqegħid ta' l-ewwel ġebbla sar mill-Eċċellenza Tiegħu l-President ta' Malta Dr. Eddie Fenech Adami. Din l-attività saret f'serata mużiko-letterarja li fiha l-Banda San Girgor daqqet diversi siltiet mużikali ta' stili differenti. Il-banda kienet immexxija mis-Surmast tagħha, is-Sur Mark Gauci.

Laqgħat lis-Sacerdoti Msiefrin

Fid-9 ta' Lulju u l-20 t'Awissu ġew organizzati żewġ laqgħat għal dawk is-sacerdoti li qegħdin jwettqu l-hidma pastorali tagħhom fid-djoċesijiet f'pajjiżi barranin u li matul is-sajf jigu jagħmlu xi

żmien ta' mistrieh f'art twelidhom. Matul dawn il-laqgħat is-sacerdoti jkollhom l-okkażjoni li jaqsmu xi esperjenzi pastorali mas-sacerdoti l-oħra u tkun okkażjoni li jkunu jafu wkoll iktar lil xulxin. Għal dawn il-laqgħat Mons. Isqof jagħmel hsieb qasir imbagħad Mons Salv Grima, li huwa responsabbli mis-sacerdoti msiefrin, jagħti xi informazzjoni kif ukoll talab lis-sacerdoti biex iżommu kuntatt mas-shabhom is-sacerdoti kif ukoll mas-seminaristi.

Fundazzjoni Pulizija Pensjonati

Il-Fundazzjoni Pulizija Pensjonati nhar il-Ġimgħa 22 ta' Lulju 2005 fil-Knisja ta' Santu Wistin organizzat quddiesa għall-pulizija anzjani Għawdxin u Maltin u b'suffraġju għall-membri mejtin. Iċċelebra din il-quddiesa Mons. Isqof.

Manifestazzjoni Marjana f'Marsalforn

Il-kummissjoni Djoċesana għall-Appostolat tal-Lajċi (KDAL) flimkien mal-Legjun ta' Marija t'Għawdex u Kummissjoni Żgħażaġh, bhas-snin l-imghoddija, organizzaw Manifestazzjoni Marjana favur "Ambjent Moralment Nadif". Din l-attività saret il-Hamis, 28 ta' Lulju 2005. Il-manifestazzjoni bdiet fis-7.30p.m. b'korteo mill-Menqa ta' Marsalforn bl-istatwa tal-Madonna ta' Fatima. Matul il-corteo ingħad ir-Rużarju. Fit-8.00p.m., kif il-corteo wasal fuq il-promenade tal-port, saret konċelebrazzjoni mmexxija minn Mons. Isqof flimkien ma' għadd ta' sacerdoti. L-omelija ta' Mons Isqof kellha bhala tema': "ma nitbegħdux minn Kristu". Fil-bidu huwa fakkar li peress li qegħdin fis-Sena ta' l-Ewkaristija u kważi resqin lejn it-tmiem tagħha, tajjeb li nagħmlu kull ma nistgħu biex niksbu l-ikbar profitt spiritwali possibbli. Dan nagħmluh billi nhallu lill-Ewkaristija ddawwal lil hajjitna f'dak kollu li ahna nagħmlu, mhux biss fil-knisja iżda wkoll fil-hajja kollha tagħna. Mons. Isqof mbagħad semma dawk l-affarijiet li qegħdin jbegħdu lill-insara minn Kristu, bhalmu huma l-fehmiet u tagħlim li ma jaqbilx mal-vangelu, id-dnub, meta l-bniedem ifittex l-interessi u l-kapriċċi flok is-Saltna ta' Alla, meta jingħata l-iskandlu. Mons. Isqof osserva li hemm kuntrast tal-biża': "Waqt li Kristu, bil-grazzji attwali li jagħtina u bl-Fwkaristija, jipprova jersaq dejjem iktar qrib lejna, ahna (żgħażaġh, familji u s-soċjetà) ningarru mill-kurrenti li jbegħduna minnu u forsi naslu wkoll biex nittraduh". Il-mezzi li jwasslu għal din il-firda huma hafna bhad-droga, pornografija, kunfidenzi żejda, mezzi ta' komunikazzjoni soċjali eċċ. F'din is-sitwazzjoni jehtieg li mhux naqtgħu qalbna iżda nagħmlu minn kollox biex nirbħu l-hażin bit-tajjeb; "L-Ewkaristija hija għalina skola mhux biss fejn nitgħalmu l-virtujiet evangeliċi, iżda wkoll fejn nitharrġu u nimtlew bil-kuraġġ biex inkunu xhieda ta' Kristu fid-dinja u haddiema biezla fil-għalqa tiegħu."

Egħluq sena mill-mewt ta' Dun Mikiel Attard
Is-Sibt 30 ta' Lulju 2005 habat egħluq is-sena mill-

mewt ta' Dun Mikiel Attard. Għal din l-okkażjoni Mons Isqof mexxa konċelebrazzjoni b'suffragju ta' Dun Mikiel flimkien ma' għadd ta' saċerdoti fil-knisja tar-Ragħaj it-Tajjeb, Viċtoria. Għall-quddiesa kienu mistiedna wkoll il-familjari ta' Dun Mikiel Attard.

Wirja ta' l-Arti Sagra



Il-Kummissjoni ta' l-Arti Sagra bil-kordinament ta' Fr Joe Calleja organizzat it-tieni wirja tagħha, għal din is-Sena ta' l-Ewkaristija, bis-sugġett "Christ celebrated in Arti". L-ewwel esibizzjoni kellha bħala tema "L-Ewkaristija – Ċelebrazzjoni u Arti." Il-wirja li saret fis-Sala tal-Wirjiet li tinsab Pjazza San Frangisk giet imbiekka minn Mons. Isqof nhar it-8 t'Awissu fit-8.30 p.m. Għal din l-esibizzjoni kien hemm 23 artist minn Malta u Għawdex li esibew xi xogħolijiet minn tagħhom.

Quddiesa b'suffragju għal-ruħ Dun Gużep Galea, missjunarju fil-Brażil

Il-komunità parrokkjali ta' Sannat nhar il-Hadd, 14 t'Awissu 2005 ingħaqdet mar-Ragħaj Spiritwali tad-Djoċesi, Mons. Nikol Ġ. Cauchi f'konċelebrazzjoni ma' numru sabih ta' saċerdoti fosthom tlieta minnhom li jahdmu fil-Brażil, li saret għal-ruħ Dun Gużep Galea. Il-mewt ta' Dun Gużep sehhet fil-31 ta' Lulju 2005. Huwa kien għadu jagħti s-servizz pastorali bħala kappillan fil-parroċċa ta' San Pedro da Alcantara, fil-Brasilia. Dun Gużep kien ilu l-missjoni fil-Brażil għal dawn l-aħħar hamsin sena.

Pellegrinaġġ Marjan għal Malta


It-Tlieta 23 t'Awissu 2005, il-Kummissjoni Djoċesana għall-Appostolat tal-Lajċi organizzat Pellegrinaġġ Marjan għall-Parroċċa tal-Qalb bla Tebgha ta' Marija, f'Burmarad, Malta. Fis-7.00 ta' filgħaxija Mons. Isqof mexxa konċelebrazzjoni fil-knisja flimkien mas-saċerdoti għawdxin li akkumpanjaw il-pellegrinaġġ u l-patrijiet Frangiskani Konventwali li jieħdu hsieb din il-parroċċa. Mons. Isqof fl-omelija qal li d-devozzjoni lejn il-Qalb bla Tebgha ta' Marija hija wahda bbażata fuq dak li naqraw fl-Evangelji dwar il-

Vergni Mbierka. Il-kelma ta' Alla turina kif kienet il-qalb ta' Marija; kienet qalb li żżomm f'qalbha dak kollu li kienet tgħaddi minnu, kienet qalb li thobb il-proxxmu tagħha, kienet ukoll qalb li kienet minfuda b'sejf ta' dulur. Din il-qalb għadha tbat meta tara lilna l-bnedmin noffendu lill-Iben tagħha s-Sinjur tagħna Ġesù Kristu. Mons. Isqof fl-aħħar għamel sejha lil dawk kollha prezenti biex kemm jista' jkun ma noffendux lill-Iben ta' Alla halli ma nwegghux il-Qalb bla Tebgha ta' Ommu Marija. Tajjeb ukoll li noffru talb u sagrafiċċji bi tpattija għad-dnubiet li jsiru mill-umanità.

Klabb tas-Sajf għat-tfal fl-Oratorju Don Bosco

It-Tnejn, 29 t'Awissu 2005 Mons. Isqof fid-9.00a.m mexxa konċelebrazzjoni fil-kappella ta' l-Oratorju Don Bosco. Il-Quddiesa saret fil-konklużjoni tal-laqgħat tal-Klabb tas-Sajf ta' l-Oratorju Don Bosco ta' din is-sena, li fih hadu sehem il-fuq minn 230 tifel u tifla. Il-Ġimgħa 26 t'Awissu saret ukoll varjetà tat-tfal, kif ukoll ittelgħet wirja bix-xogħolijiet li għamlu matul is-sajf. Mons. Isqof fil-quddiesa rringrazzja lil madwar 60 voluntiera, li fil-parti l-kbira tagħhom huma żgħażaġh, ta' l-għajjuna li taw lid-Direttur Fr Effie Masini biex setgħet tittella din l-attività.

Prezentazzjoni ta' Ktieb dwar San Ġorġ



Il-Hadd 10 ta' Lulju 2005, fit-8.30 ta' filgħaxija saret il-prezentazzjoni tal-ktieb "San Ġorġ". Il-prezentazzjoni saret f'serata ta' muzika sagra imtella mill-Schola Cantorum ta' Ampleforth Abbey (UK). Wara diskors mill-Arcipriet Mons. Gużep Farrugia, Mons. Isqof gie mogħti kopja tal-ktieb San Ġorġ minn Mr Michael Formosa. Kopji ta' dan il-ktieb ingħataw ukoll lil xi whud li kienu mistiedna għas-serata. Il-ktieb fih gabra ta' artikli, bil-Malti u bl-Ingliz, fuq il-martri San Ġorġ. Is-sotto titolu tal-ktieb jaqra "Volum Enċiklopediku fuq San Ġorġ, Martri."


X'gara dan l-aħħar



*Kronaka
Għawdxija
minn Lelio Spiteri*

Titlesta l-pittura fin-Navi tal-Katidral

Fl-okkażjoni tal-festi li jiġu ċelebrati fir-Rabat, Għawdex, ad unur ta' Santa Marija, fil-Katidral giet inawgurata u mbierka l-pittura fin-*nava* msejha tal-bieb tat-tramuntana. B'hekk issa l-pittura fil-kappelli tal-korsija huma kollha kompluti. Il-pittura li giet fdata f'idejn il-pittur Għawdxij, il-Kavallier Pawlu Camilleri Cauchi, din id-darba tirrappreżenta t-twaqqif tad-Djoċesi Għawdxija. Is-sugġett gie spjegat lill-pittur minn Monsinjur Joe Bezzina. Fil-koppla wiehed jara lil Q.T. il-Beatu Piju IX joffri l-parroċċi lil Marija Santissima fuq il-Matriċi u Katidral t'Għawdex, fejn il-qaddisin protetturi jidhru jzommu speċi ta' mudell tal-knejjes rispettivi tagħhom. Il-qaddisin huma mpittra f'ordni kronologiku, ta' skond kif inhu magħruf li nqatghu l-parroċċi.



Riflessi Sajfin 2005 mill-Oasi

Is-Sibt 20 t'Awissu 2005 it-tim tal-Prevenzjoni Primarja tal-Fondazzjoni OASI, flimkien ma' GEST, il-grupp taż-żgħażaġh 'Drug Free', tellghu l-14-il-edizzjoni tal-Festival Riflessi Sajfin, fil-menqa tal-bajja ta' Marsalforn. Bhas-snin l-imghoddija, l-festival kien suċċess b'numru kbir ta' artisti jieħdu sehem u b'mijiet ta' Maltin, Għawdxin u turisti barranin jsegwuh fil-pubbliku. Il-palk kien armat bl-aktar teknoloġija moderna ta' dwal u hoss u li din is-sena kien imzejjen bil-preżenza ta' Annalise u Alison Ellul li pprezentaw din l-edizzjoni.

Il-Fondazzjoni OASI ttella' dan il-festival ta' kull sena bi tliet ghanjiet prinċipali. L-ewwel biex hija jkollha l-opportunità li twassal il-messaġġi preventivi tagħha lill-pubbliku. It-tieni biex tipprovi opportunità lill-artisti godda biex juru t-talent tagħhom b'mod professjonali. U fl-ahharnett, biex toffri spettaklu ta' talent bla hlas lill-pubbliku bhala ringrazzjament tal-appoġġ kontinwu li juri lill-istess Fondazzjoni.

Il-Wirja ta' Santa Marija tagħlaq mija u ħamsin sena

Il-Wirja Tradizzjonali tal-Biedja u Snajja' li tittella' kull sena fil-jiem ta' Santa Marija f'Għawdex din is-sena għalqet mija u ħamsin sena. L-għaqda li torganizza din l-attività – is-Socjetà Agrikola, Industrijali u

Kulturali t'Ghawdex – hasbet f'diversi inizjattivi sabiex tigi mfakkra din l-edizzjoni. Ghal ftit jiem fis-sena, il-gonna ta' Villa Rundle jinghataw il-hajja b'mod differenti mis-soltu ghaliex fihom jiġu esibiti madwar erbat elef oġġett li jinkludu diversi bhejjem, prodotti artigġjanali u hxejjex u frott imkabbru jew maħduma lokalment, fil-jiem li jwasslu sal-festa ta' Santa Marija fil-15 t'Awissu. Din il-wirja bdiet f'Awissu 1855 fl-iskola primarja tal-gvern fi Triq l-Vajringa, Victoria. Mill-1855 'l hawn, din il-wirja ttellghet kull sena hliet għall-1940-42 minhabba t-Tieni Gwerra Dinjija u fis-sena 1975 minhabba l-marda ta' l-ilsien u d-dwiefer. Illum il-ġurnata stabbiliet ruhha fil-gonna prinċipali t'Ghawdex fejn ilha ssir mill-1943. Huwa stmat li kull sena jżuruha madwar 9,000 persuna bejn il-jiem ta' l-14 u l-15 t'Awissu. Għall-anniversarju tal-mija u hamsin sena, is-Socjetà Agrikola, Industrijali u Kulturali t'Ghawdex u l-Kumitat Organizzattiv Kultura fi hdan il-Ministeru għal Ghawdex organizzat attività kulturali fil-gonna ta' Villa Rundle nhar il-Gimgha 12 t'Awissu. L-attività nkludiet l-element folkloristiku, mużikali u letterarju bis-sehem ta' l-Ghaqda Folklor Xaghri u l-*Island Brass Ensemble*. Is-Socjetà Agrikola, Industrijali u Kulturali t'Ghawdex hasbet ukoll għat-twaqqif ta' mafkar li wkoll jikkommemora dan l-anniversarju. Inhareġ ukoll timbru speċjali mill *Maltapost*.

Il-“Menhir Qala Folk Group” f’Piran, Slovenia



Bejn is-7 u l-11 ta' Lulju 2005, il-Menhir Qala Folk Group ipparteċipa fil-Mediterranean International Folklore Festival (MIFF) li sar fil-belt ta' Piran fis-Slovenia, liema żjara setgħet issehh frott ta' *co-operation* agreement li hemm bejn il-Kunsill Lokali tal-Belt Valletta u l-*Comune* ta' Piran. Matul il-festival li fih ipparteċipaw gruppi folkloristiċi mis-Slovenia, Italja, l-Portugal u Malta, ġew mogħtija esebizzjonijiet u wirjiet ta' kant u żfin tradizzjonali mill-pajjiżi mistiedna kif ukoll dawg tal-lokal. Il-qofol tal-Festival intlaħaq nhar is-Sibt 9 ta' Lulju fejn wara *defile* mat-toroq ta' Portoroz li fiha pparteċipaw il-gruppi kollha, ttellghet serata 'Golden Night' fejn il-gruppi mistiedna taw esebizzjoni mill-isbah ta' kant u żfin tradizzjonali tal-pajjiż rispettiv tagħhom. Wara kull grupp li pparteċipa gie mogħti tifikira ta' l-okkazżjoni. Id-delegazzjoni Maltija kienet immexxija mis-Sindku tal-Qala, is-Sur Paul Buttigieg flimkien mal-Viċi Sindku tal-Belt Valletta, is-Sur Joseph Borda li propju l-Gimgha 8 ta' Lulju kellhom laqgħa uffiċjali mas-Sindku ta' Piran Profs. Vojka Stular li f'kelmtejn ta' l-okkazżjoni fessret l-importanza li l-Kunsilli Lokali għandhom jagħtu lill-folklor, il-kultura u t-tradizzjonijiet ta' pajjiżhom. Il-Menhir Qala Folk Group kien immexxi mill-koreografu s-Sur Charles Sacco filwaqt li l-mużika kienet f'idejn Mro. Michel Refalo. Propju għal din l-okkazżjoni nharġet CD bl-isem 'Il-Menhir' li jinkludi 13 il-silta mużikali ta' kant u żfin folklor u tradizzjonali li juża' l-Menhir Qala Folk Group waqt l-esebizzjonijiet tiegħu.

Belveder Ġdid u 'playing field' għar-rahall ta' San Lawrenz

Hidma mill-Kunsill Lokali San Lawrenz bil-ghajjnuna tal-Ministeru għall-Familja u Solidarjetà Soċjali waslet sabiex nhar il-Hamis 18 ta' Awissu 2005 l-Onor Prim Minisru Dr. Lawrence Gonzi inawgura uffiċċjalment dan il-proġett, l-ewwel tax-xorta tiegħu għar-rahall ta' San Lawrenz. Waqt ċerimonja li saret biex tfakkar dan l-avveniment saru diskorsi mis-Sindku Noel Formosa kif ukoll mill-Ministru Dolores Cristina u l-Ministru għal Ghawdex Giovanna Debono li saħqu fuq il-punt ta' l-importanza tal-Kunsilli Lokali fil-lokalitajiet tagħna, kif ukoll fuq l-importanza li jiġu mahluqin postijiet simili fil-lokalitajiet tagħna mhux biss għat-tfal imma wkoll għall-familja ingenerali. Fuq din l-istess linja kien id-diskors tal-Prim Ministru li qabel ma inawgura dan il-belveder, kompli jshaq fuq l-importanza li pajjiżna għandu jibni fuq il-valur tal-familja, liema valur huwa wiehed mill-pilastru l-iktar importanti ta' pajjiżna. Fost punti oħra, il-Prim Ministru għamel aċċenn għall-isem mogħti lil dan il-Belveder, *Colle Umberto*, liema rahall fi Treviso l-Italja huwa gemellat mal-Lokalità ta' San Lawrenz. Is-serata ta' l-inawgurazzjoni kienet tikkonsisti wkoll fi żfin folkloristiku minn Ta' Čangura Folk Group kif ukoll kant minn Pamela, u nqrat poezija ta' Dun Manwel Cutajar miċ-ċekken Matthew Galea. Spikka wkoll waqt din is-serata r-rikonoxximent li l-Kunsill Lokali San Lawrenz jagħti lil dawg l-istudenti Lawrenzjani li temmew b'suċċess kors Universitarju.

Gemellagg iehor - San Lawrenz ma Colle Umberto

Nhar il-Erbgha 27 ta' Lulju 2005 is-Sindku ta' San Lawrenz flimkien mas-Sindku ta' Colle Umberto ssiġillaw il-hbiberija bejn iż-żewġ komunitajiet, liema hbiberija ilha tiġi msawra għal dawn l-aħhar hames snin. Dan l-iffirmar sar bħala parti mill-festa ta' San Lawrenz li din is-sena giet iċċelebrata bejn il-Hadd 22 ta' Lulju u l-Hadd 31 ta' Lulju. Il-gemellagg bejn il-lokalità ta' San Lawrenz Ghawdex u dik ta' Colle Umberto huwa wiehed partikolari għaliex dawn iż-żewġ lokalitajiet iddeċidew li l-ewwel hbiberija apparti li għandha tkun bejn l-amministrazzjonijiet, għandha aktar tiffoka fuq il-hbiberiji bejn il-popli, u hekk ġara. Għal dawn l-aħhar hames snin saru diversi attivitajiet li minnhom ibbenifikaw il-popli ta' dawn iż-żewġ lokalitajiet, fosthom esperjenzi ta' xogħol kemm f' San Lawrenz u anke f' Colle Umberto, kif ukoll f'esperjenzi ta' qsim ta' idejat bejn żgħażaġh u kunitati taż-żewġ lokalitajiet. Infethu diskussjonijiet sabiex din il-hbiberija tiġi estiża f'pajjiż iehor din id-darba fi Franza. Tant hu hekk li giet mistiedna lokalità oħra dik ta' Le Balme de Sillange. B'hekk għall-futur ikun qed jinholoq network ta' hidma b'risq dawn it-tliet lokalitajiet.

Il-Fortizza ta' Sant Antnin tgħaddi f'idejn il-Kunsill Lokali tal-Qala

Il-Gimgha 5 ta' Awissu 2005 il-Fortizza ta' Sant Antnin maghrufa ahjar bħala t-Trunciera giet devoluta lill-Kunsill Lokali Qala. Din il-Fortizza li hi meqjusa bħala Wirt Nazzjonali, nbriet f'Ras il-Qala fil-bidu tas-seklu 18, sabiex isservi bħala batterija għad-difiża tal-kosta u tal-fliegu bejn Kemmuna u Ghawdex. Kienet mibnija fl-1732 mill-Gran Mastru Manoel de Vilhena u hi unika fl-għamla u l-istil tagħha. Sa mit-twaqqif tal-Kunsilli Lokali, l-Kunsill Lokali Qala tefa' harstu fuq it-Trunciera peress li l-istat tagħha




kien hażin hafna tant li partijiet minnha bdew jiġġarfu. Wara li fl-1997 hargu l-permessi mill-Awtorità ta' l-Ippjanar sabiex isir ir-restawr mehtieg, il-Kunsill iltaqa' ma' diversi intoppi dwar min verament hu s-sid ta' dan il-Forti, għaliex filwaqt li d-Dipartiment ta' l-Artijiet ma kienx qed jirriżultalu li din hi propjetà tal-Gvern, kien hemm żewġ individwi li bdew isostnu li din hi proprjetà tagħhom, tant li l-Kurja bdiet battalja legali ma' dawn l-individwi sabiex jiġi deċiż min hu verament s-sid ta' din il-Fortizza. Saru diversi talbiet lill-Gvern Ċentrali sabiex ikun hu li jirrikonnoxxi l-importanza ta' din il-Fortizza, tiġi meqjusa bħala Wirt Nazzjonali u finalment tiġi espropjata. Din it-talba giet milquha u propju fil-11 ta' April 2005, il-President ta' Malta Dr. Edward Fenech Adami ffirmat dikjarazzjoni fejn il-Fortizza ta' Sant Antnin giet espropjata, (pussess u uzu), mill-Gvern Ċentrali. Immedjatament il-Kunsill Lokali talab għad-devoluzzjoni u t-talba ntaqgħet. Il-Kunsill Lokali għaddej b'tahditiet ma' l-Għaqda Din l-Art Helwa sabiex din il-Fortizza tkun restawrata.

Twelid ta' banda oħra fil-gżira ta' Ghawdex.



Fil-punent tal-gżira ta' Ghawdex insibu raħal żgħir u kwiet, l-Għarb. Dan ir-raħal ta' madwar 1200 ruh irnexxielu jwaqqaf banda mużikali, l-Għaqda Mużikali Viżitazzjoni. Sentejn ilu kien twaqqaf kunitat biex jibda t-tagħlim tal-mużika bl-iskop li titwaqqaf banda oħra f'Ghawdex. Dan sehh propju fil-bidu ta' Lulju ta' din is-sena għax għall-ewwel darba din il-banda rnexxielha

ddoqq fil-festa ta' dan ir-raħal. Is-surmast is-Sur George Debono rnexxielu fi żmien qasir imexxi 'l quddiem din il-banda biex tagħti rikreazzjoni alternattiva mill-aktar pjaċevoli u kreattiva. Permezz ta' din il-banda aktar tfal, żgħażaġh u adulti qed jiltaqgħu ma' l-arti tal-mużika u jiggustawha. Fil-gzejjer tagħna l-baned jagħtu spinta lill-festi tagħna u jferrħu lill-poplu Malti u Ghawdexi u lit-turisti li jzuru l-gzejjer tagħna.



“Status Quo”

STATISTIKA U PROSPETTIVA DWAR GĦAWDEX U L-GĦAWDXIN

1 Separazzjoni kuljum!

In-numru ta' kawża ta' separazzjonijiet li kien hemm pendenti f'Marzu 2005 quddiem il-Qorti tal-Familja huwa ta' 967. Fl-ewwel tliet xhur ta' din is-sena ġew ipprezentati 89 kawża ġdida quddiem il-qorti u ġew maqtgħuha minn fuq il-lista 130 kawża. Dan ifisser li matul l-ewwel tliet xhur ta' din is-sena, ġew ipprezentati medja ta' każ ta' separazzjoni kuljum. F'Ghawdex hemm 17-il kawża ta' separazzjoni pendenti, li erbgħa minnhom ġew ipprezentati din is-sena .

(“l-Orizzont”, 9-05-05)

2 Il-parroċċi jonfqu anqas u jdaħħlu anqas

In-nefqa mill-parroċċi f'Malta u Ghawdex fuq il-festi li saru matul is-sena li għaddiet laħqet is-somma ta' Lm625,983. Madankollu din kienet marginalment anqas min-nefqa ta' Lm631,075 li kien hemm is-sena ta' qabel. L-ispejjeż jinvolveja biss dawk li jsiru mill-parroċċi u ma jinkludux l-ispejjeż sostanzjali li jkollhom il-kazini tal-baned, il-logħob tan-nar u organizzazzjonijiet oħra lokali.

Matul is-sena 2004 in-nefqa mill-parroċċi f'Ghawdex kienet ta' Lm149,026 jew 24 fil-mija mit-total.

L-aktar attivitajiet li kienu jiswew flus kienu l-attivitajiet ta' barra. Dawn swew lill-parroċċi Lm233,036 jew 37 fil-mija mit-total ta' l-ispiza. It-tiżjin tat-toroq tela' għal 22 fil-mija tan-nefqa filwaqt li l-ispejjeż għall-orkestri u korijiet telgħu għal 11 fil-mija mit-total.

Matul l-2004 id-dhul tal-parroċċi matul il-festi kien ta' Lm584,712 jiġifieri tnaqqis ta' tlieta fil-mija fuq l-2003. 55 fil-mija tad-dhul irriżulta minn donazzjonijiet, wara kien hemm attivitajiet ta' ġbir ta' fondi li ġġeneraw 25 fil-mija tad-dhul. Ir-reġjun li rreġistra l-ogħla dhul kien Ghawdex. (“In-Nazzjon” 16-06-05).

3 Kemm hawn jaħdmu f'Ghawdex

Waqt prezentazzjoni mhejjija mill-ETC, jirriżulta li fl-aħħar ta' Diċembru 2004 kien hemm 3,000 employer f'Ghawdex. 97 fil-mija jhaddmu anqas minn għaxar persuni u għalhekk huma kkunsidrati bhala *micro-employers* mill-Unjoni Ewropea. 46 fil-mija ta' l-employers joperaw fis-settur tal-produzzjoni diretta filwaqt li 54 fil-mija jagħtu servizz lis-suq tax-xogħol.

Bejn l-1999 u l-2004, f'Ghawdex kienu rreġistrati 128 employers ġodda. Il-maġġoranza ta' dawn ihaddmu anqas minn hames haddiema u kienu maqsumin ugwalment bejn iż-żewġ setturi tal-produzzjoni diretta u tas-servizzi.

In-numru ta' persuni li jaħdmu f'Ghawdex kien ta' 9,757 persuna li 8,100 minnhom jaħdmu *full-time* u 1,657 jaħdmu *part-time*. Kważi 60 fil-mija minn dawk li jaħdmu *part-time* huma nisa u dan kien ix-xogħol prinċipali tagħhom. (“In-Nazzjon”, 21-07-05)

4 Għaliex il-Maltin bdew imorru t-Tuneżija flok jiġu btala Ghawdex!

Iċ-ċifri juru li eluf ta' Maltin m'għadhomx daqstant entużjasti biex iqattgħu l-btajjel tagħhom f'Ghawdex.

L-aħħar ċifri mahruġa mill-Uffiċċju Nazzjonali ta' l-Istatistika juru li fl-ewwel hames xhur ta' din is-sena n-numru ta' Maltin li siefru bl-ajru kien ta' 70,820.

Sa issa kien hemm zieda ta' 1,452 persuna li hallew Malta fl-ewwel hames xhur meta mqabbla ma' l-istess perjodu tas-sena l-oħra.

Il-*Gens Illum* stharrġet il-prezzijiet eżistenti f'Ghawdex u kemm wiehed irid jonfoq biex jiehu vaganza ta' ġimgha hemmhekk.

L-istharrġi juri li biex wiehed jibbukja appartament quddiem il-bahar fl-inhawi magħrufa bhax-Xlendi jew il-Qbajjar irid ihallas medja ta' Lm100 f'ġimgha għal kull żewġ persuni.

L-infiq ġie kkalkulat hekk: Appartament: Lm100; kolazzjon Lm5.00 għal total ta' Lm35 f'ġimgha, u iklja filgħaxija għal tnejn f'ristorant bi prezz ta' Lm15. Dan ifisser Lm105 f'ġimgha u Lm7.75ċ karozza u passigġier għal Ghawdex bir-ritorn.

Għaldaqstant, l-ispiza għal koppja titla' b'kollox għal Lm247.75.

Għat-Tuneżija, il-prezz ta' l-ajru, bit-taxxi inkluzi kif ukoll l-allogg fuq bażi ta' *half board* f'lukanda ta' erba' stilel għal koppja, l-ispiza titla' għal medja ta' Lm260.

Jekk wiehed jiddeciedi li jmur *half-board* f'lukanda ta' erba' stilel f'Ghawdex fl-aqwa tas-sajf, il-prezz jitla' għal aktar minn Lm300 kull koppja.

(Ray Abdilla, “Il-Gens Illum” 23-07-05)

Kummentarju

Il-Herqa ta' l-Għawdxin ghar-Regjonalità



minn ANTON TABONE, M.P

Ir-Rev. Dr. Joseph Bezzina, kittieb regolari f'dan il-magażin, ma għandu bżonn ta' ebda introduzzjoni mal-qarrejja Għawdxin u Maltin. Dan l-ahhar ippubblika studju l-iktar interessanti ntitolat: *Gozo's Government. The autonomy of an island through history.*

F'dan il-ktieb, l-awtur iddeskriva l-forom ta' gvernijiet li kellu Għawdex matul iż-żminijiet – mill-preistorja sa dawn l-ahhar snin. Minn dan il-ktieb johroġ ċar hafna l-fatt li l-Għawdxin minn dejjem xtaqu xi forma u xi doża ta' awtonomija fl-amministrazzjoni tal-gżira tagħhom. Ir-raġuni hi ċara: kull meta dan sehħ Għawdex mexxa 'l quddiem.

Johroġ ċar ukoll il-fatt li għalkemm l-Għawdxin kienu jafu jinghaqdu biex jakkwistaw xi forma u xi miżura ta' awtonomija, ma kinux ikunu magħqudin biżżejjed biex iharsuha. Meta jakkwistawha ma kinux jafu jibqgħu magħqudin biżżejjed biex dik l-awtonomija fi hwejjigħom iferrxuha, jsaħhuha, u jsostnuha għal tul ta' żmien. U meta jerggħu jitilfu rajhom minn idejhom, jibdedw jaraw bl-istess hsieb ta' qabel u jinghaqdu fi glieda biex ikollhom *say* fi hwejjigħom.

Il-herqa ta' l-Għawdxin għal xi forma ta' awtonomija geġja żgur mill-fatt li Għawdex hu maqtuġh għalih u hafna drabi iżolat mill-kumplement tal-pajjiż. Min tassew jirrispetta lil Għawdex irid jaċċettah u jhobbu kif inhu, u min ihobb lil Għawdex irid jirrispettah b'mod shih kif halqitu n-natura.

Nisimghu hafna li Għawdex għandu l-bżonnijiet partikulari u speċjali tiegħu. Hu proprju għalhekk li fl-istorja tiegħu nsibu tant forom ta' amministrazzjonijiet, kif irrakkontat tant tajjeb mill-awtur tal-ktieb.

L-esperimenti fil-ghamla ta' gvernijiet lokali għal Għawdex jemfasizzaw il-fatt li l-gżira min-natura u fin-natura tagħha tikkwalifika bi dritt kollu

bhala reġjun ta' Malta. Għawdex mhux estensjoni ta' Malta għax hemm bahar jifred; lanqas ma hu appendiċi; u s'intendi lanqas ma hu kolonja. Hu reġjun ta' Malta bl-implikazzjoni kollha tar-regjonalità.

Għalhekk jisthoqqlu l-applikazzjoni ta' politika reġjonali fl-amministrazzjoni tiegħu. Meta lkoll naqblu li Għawdex għandu l-aspetti partikulari u speċjali tiegħu, fil-fehma tiegħi, ma nkunu qegħdin ngħidu xejn hlief li Għawdex għandu aspekk ta' gżira reġjun fl-arċipelagu Malti. Dan il-fatt għandu jiġi rikonoxxut bil-fatti.

Għawdex għandu l-isfidi u l-opportunitajiet tiegħu. Naħseb li wasal iż-żmien li nibdedw nikkoncentraw iżjed fuq il-potenzjal li għandu u li joffri fl-iżvilupp reġjonali tiegħu, iżjed u iżjed fil-kuntest li pajjiżna illum hu membru ta' l-Unjoni Ewropea. B'hekk fil-fehma tiegħi nkunu qed nassiguraw l-iżvilupp sostenibbli tiegħu fil-qasam ekonomiku, soċjali, kulturali, u politiku għax inkunu poġġejna fuq quddiem nett l-istess identità tiegħu.

Is-sindki u l-kunsilliera ta' Għawdex kollu haqqhom ir-radd il-hajr tagħna lkoll talli għarfu jinghaqdu flimkien biex jikkummissjonaw il-kitba u l-pubblikazzjoni tal-ktieb: *Gozo's Government. The autonomy of an island through history.*

Fl-ahhar nett ta' min jiftakar li, erbgħin sena ilu, Għawdex kellu l-Kunsill Ċiviku tiegħu. Il-holqien tal-Kunsill Lokali fis-sena 1993 huwa frott ta' l-esperiment u ta' l-esperjenza tal-*Gozo Civic Council.*

“GOZO AND THE GOZITANS - GHAWDEX U L-GHAWDXIN- GHAWDIX U L-GHAWĊEJN”

Żvilupp importanti fit-Tagħrif Soċjo-Kulturali ta' Ghawdex u l-Ghawdxin



Minn Pamela Xerri

Uffiċjal għar-Relazzjonijiet Pubbliċi tas-Serje

Il-*Hadd*, 12 ta' Ġunju 2005, immarka l-bidu ta' żvilupp importanti fil-kultura soċjali tal-gżira-reġjun ta' Ghawdex u l-poplu Ghawdexi, qabża 'l quddiem fit-tixrid tat-tagħrif dwar l-identità ta' din il-komunità-gżira u ta' niesha. Ghawdex ser ikollu l-identità tiegħu esposta lill-kumplement tad-dinja f'pubblikazzjoni ġdida msejha, *Gozitan Crossings*.

Gozitan Crossings – the impact of migration and return migration on an island community huwa l-ewwel dokument dwar l-identità Ghawdexija u l-ewwel ktieb li qatt hareġ li jindika d-distinzjoni ta' bejn il-Maltin u l-Ghawdxin. Dan id-dokument jsellem b'mod partikolari lill-eluf ta' Ghawdxin li hallew l-ixtut t'Ghawdex u Malta fl-ahhar żewġ sekli. Huwa jagħti prosit ukoll lill-Ghawdxin għal dak kollu li jirnexxielhom jagħmlu f'Melbourne, madwar id-dinja u f'Ghawdex wara li rritornaw. Dan huwa l-iskop ta' din is-serje, “*Gozo and the Gozitans – Ghawdex u l-Ghawdxin – Ghawdix u l-Ghawċejn*”. Din id-distinzjoni u unicità ma ġewx esposti lid-dinja biex issir rivalità imma biex jiġu magħrufa u biex tiġi ċċelebrata d-diversità li teżisti f'pajjiżna u f'gensna madwar id-dinja.

Melbourne, fl-Awstralja, il-belt li tospitja l-akbar konċentrazzjoni ta' Ghawdxin fid-dinja, hija xhieda tat-twaqqif ta' serje ta' produzzjonijiet msejha: *Gozo and the Gozitans – Ghawdex u l-Ghawdxin – Ghawdix u l-Ghawċejn*. Din is-serje ta' produzzjonijiet f'medja u f'lingwi diversi ser turi lid-dinja l-identità distinta tal-gżira Ghawdexija u l-Ghawdxin. Ir-riċerka u l-produzzjonijiet ser jiffokaw fuq l-aspetti uniċi u diversi tal-wirt Ghawdexi u l-Ghawdxin madwar id-dinja. Il-fundatur u editur tas-serje huwa Dr. Raymond C. Xerri.



Il-*Professor Maurice N. Cauchi* jagħmel id-diskors tal-okkażjoni. Hdejh hemm l-*Editur tas-Serje u tal-Ktieb Dr. Raymond C. Xerri*, il-*Professor Ron Adams* f'isem l-*Università ta' Victoria* u s-*Sur Michael Buttigieg*, l-*President tal-A.Q.A*

Għalfejn serje u x'inhu l-kuntest storiku għaliha?

L-istorja tal-gżira Ghawdexija u dik tal-poplu Ghawdexi nsibuha mnizzla f'diversi dokumenti. L-ewwel storiku kien Gian Pietro Francesco Aguis De Soldanis, imbagħad l-istorja tkomplet tinkiteb minn diversi storiċi Ingliżi li ġew iżuru l-gżira f'dawn l-ahhar żewġ sekli u aktar riċenti tkomplet mill-istoriku Rev. Dr. Joseph Bezzina. Matul is-sekli, l-istorja tal-gżira ġabret rakkonti storiċi. Izda l-istoriċi lokali kollha ffokaw biss fuq l-istorja u ftit kienu dawk li tkellmu dwar l-identità Ghawdexija.

Wara li Dr. Raymond C. Xerri żar 'l fuq minn sittin pajjiż u thallat ma' diversi kulturi madwar id-dinja, hu sab li kważi r-reġjuni, il-gzejjer u l-popli kollha għandhom xi tagħrif bil-miktub dwar l-identità tagħhom – xi tfisser li tkun Amerikan, Awstraljan, Skoċċiż, Sqalli, u l-bqija. Imma milli jidher xejn ma nkiteb bis-serjetà fuq l-identità Ghawdexija u lanqas dik Maltija. Il-popli tagħna – il-Maltin u l-Ghawdxin – jidhru li ma jhossuhomx komdi li jtkellmu fuq l-identità tagħhom. L-Ghawdxin jaslu biex jtkellmu fil-berah dwar il-



Mijiet ta' Ghawdxin, Maltin u Awstraljani minn kwaži kull stat attendew biex jakkwistaw il-firma ta' Dr. Raymond C. Xerri fuq il-ktieb ġdid, "Gozitan Crossings"

kompetizzjoni ta' bejn rahal u iehor, jew dwar ir-rivalità bejn Malta u Ghawdex, però ftit jtkellmu dwar Ghawdex bhala reġjun. L-identità Ghawdxija hija aktar sigrieta u mohbija mid-dinja minn dik ta' Malta, u hija kwaži *tabù* jekk titkellem dwarha.

Diversi hakkiema li hakmu l-gżira suċċessivament, ippruvaw jifgaw dak kollu li jfisser li tkun Ghawdxin u numru ta' gvernijiet Maltin mill-Indipendenza 'l hawn ukoll ippruvaw jghattu kull prova li sehhet f'Ghawdex mill-Ghawdxin biex tiġi espressa fil-berah l-identità taghhom. Fl-istorja nsibu diversi eżempji fejn kien hemm suppressjoni ppjanata li però f'diversi okkażjonijiet Ghawdex u l-Ghawdxin irnexxielhom jiżgicċaw mix-xibka taghha. "La Nazione Gozitana", in-nazzjon Ghawdxin bejn is-snin 1798 u 1800 li tmexxa mill-Arcipriet Saverio Cassar, is-suċċess tal-Partit Ghawdxin li tmexxa minn Dr. Francesco Masini u l-Kunsill Ċiviku Ghawdxin mmexxi minn Dr. Anton Tabone huma tlett eżempji primi li juru d-determinazzjoni ta' l-Ghawdxin.

Kif taħdem din s-Serje – "Gozo and the Gozitans – Ghawdex u l-Ghawdxin – Ghawdxin u l-Ghawdċen"?

It-titlu tas-serje tiġbor fi hdanha dak kollu li hu Ghawdxin u li tikkonstitwixxi l-persuna Ghawdxija. It-titlu, miktub bl-Ingliż, bil-Malti u bid-djalett Ghawdxin, hu simboliku u mpoġġi f'dik l-ordni bi skop biex tindika li minn perspettiva globali qeghdin inharsu lejn is-socjetà Ghawdxija. S'issa d-Djalett Ghawdxin għadu qatt ma' ġie użat f'titlu ta' serje: hemm bidu għal kollox!

Meta Dr. Xerri jghid li s-serje ser tkun f'medja diversi, tfisser li mhix se tkun biss ippubblikata, bhal fil-każ ta' *Gaulitana* mir-Rev. Dr. Joseph Bezzina, produzzjoni eċċellenti, li tikber u tiffirma ftit ftit enċiklopedija fuq Ghawdex, imma hija ser tinkludi bñadar, *stickers*, arti, esebizzjonijiet fotografici, *posters* edukattivi, litografija, skulturi, drama, lekcjers, produzzjonijiet ta' CD u DVD u hafna oħrajn. L-unika kriterja użata hija li dawn kollha jridu jkunu produzzjonijiet awtentiċi dwar l-identità Ghawdxija u li tkun ta' kontribuzzjoni originali għat-tagħlim. Numru minn dawn il-produzzjonijiet ser jiġu tradotti f'diversi lingwi, u bid-diversi kuntatti internazzjonali, li ser ikunu

jistgħu jsiru bis-sahha tal-*website*, tiggarrantixxi li l-produzzjonijiet jilhqqu lill-akbar ammont ta' pajjiżi u nies possibbli.

X'inhuma l-iskopijiet ta' din is-serje?

Din is-serje ser tohroġ fil-berah dawk is-simboli li jappartjenu lil Ghawdex u lill-Ghawdxin u ser teduka u tinforma lill-Ghawdxin u lill-Maltin li jinsabu jghixu fil-Gżejjer Maltin, dwar l-identità Ghawdxija. Din is-serje ser tkun iddedikata għal dawk l-eluf t'Ghawdxin li hallew il-gżira Ghawdxija biex jaqilghu hobżhom f'pajjiżi Mediterranji, fl-Ewropa, fl-Awstralja, fil-

Kanada, fir-Renju Unit u fl-Istati Uniti tal-Amerika. L-istoriku Ghawdxin dwar l-emigrazzjoni, il-Professor Maurice Cauchi lesta l-pedamenti tal-istorja tal-emigrazzjoni Ghawdxija u Dr. Raymond Xerri ser ikompli jibni fuq xoghlu. Però huwa ser jiffoka speċifikament fuq l-emigrazzjoni u fuq l-emigranti Ghawdxin li telqu u rritornaw lura lejn il-gżira Ghawdxija.

Għalkemm kien Dr. Xerri li ha din l-inizjattiva hu lest li jilqa' applikazzjonijiet minghand individwi Ghawdxin li jridu jużaw din is-serje biex jiproduċu materjal għaliha. Ghawdxin li għamlu unur lill-gżira ta' Ghawdex, dawk hajjin u mejtin, kemm f'Ghawdex kif ukoll barra ser ikunu minn ta' l-ewwel prezenti jew imfakkra fil-lanċjar ta' dawn il-produzzjonijiet. Jisemma ukoll il-kontribut ta' dawk l-Ghawdxin li huma edukati jew intellettuali li taw kontribut lis-socjetà Ghawdxija u Maltija u li l-kontribuzzjoni taghhom hi magħrufa sewwa.

Ser isiru l-isforzi kollha meħtieġa biex nippromwovu dak kollu li hu Ghawdxin bħall-arti, kummerċ, u l-prodott Ghawdxin. Għalhekk nappellaw lill-organizzazzjonijiet non-governattivi, kumpaniji privati Ghawdxin li għandhom prodotti tipiċi Ghawdxin (f'Ghawdex, f'Malta u fost l-emigranti Ghawdxin madwar id-dinja) biex jipparteċipaw. Fl-aħharnett hi l-intenzjoni tas-serje li tinvolvi lil hafna organizzazzjonijiet f'Ghawdex, f'Malta u barra, fil-produzzjonijiet biex tippromwovi d-dimensjoni internazzjonali tal-wirt Ghawdxin u biex tirrifletti l-kontribuzzjonijiet ta' hafna Ghawdxin lil dawn il-pajjiżi.

Napprezzaw l-opinjoni tiegħek!

Is-serje tilqa' s-suggerimenti, il-kummenti u l-produzzjonijiet proposti li jista' jkun hemm. Dawn għandhom jintbagħtu lil:

Dr. Raymond C Xerri
Kaxxa Postali 5, il-Belt Vittorja
Ghawdex, Malta
VCT 111
Telefax: +00356 21 560 331

FEHMET IL-QARREJJA

Tislima lil Patri Akkursju

Rev. Editor,

Għandi f'idejja l-aħħar ħarġa ta' "Il-Hajja f'Għawdex" u xtaqt ngħid li għoġbitni ħafna bħas-soltu, waqt li dil-ħarġa speċjali li tfakkar is-Sittin Sena, l-ewwel ħarġa ta' "Għawdex" fakkrin f'dawk is-snin meta jiena kont nikteb fiha, fil-bidu tagħha, sikwit.

Patri Akkursju Xerri kien ħabib tiegħi jew aħjar, konna ħbieb. Kont sikwit immur niltaqa' miegħu fil-Kunvent "Ta' Giezu" il-Belt. Kien bniedem patrijott u għalhekk ukoll konna naqblu ħafna.

Barra li jiena kont nikteb fl-"Għawdex" b'ismi, kont nikteb ukoll bil-pseudonmu; "Herr von Baher" u wara xi żmien, xi hadd kien kiteb li dak il-pseudonmu kien "Vella Haber". Fostna... għadna sal-lum, xi drabi xi wħud ifittxu "nom de plume" ta' min ikun.

Kien żmien il-gwerra u jien kont ga għamilt xi tlett snin f'Għawdex u waqqaft u mexxejt ix-Xirka tal-Maltin fin-Nadur u kont ħabriet kemm flaħt għall-ġid u r-riżq tal-kotra: u l-iktar għal dawk li kienu batuti jew jinħtiegu lil min jaqbeż għalihom. Kont ukoll Surmast tal-Malti fil-Liċeo u fis-Seminarju. Tnejn mill-istudenti tiegħi kienu l-Mons. Anton Gauci u l-Eċċ. Tiegħu Nikol Cauchi, Isqof t'Għawdex, li għadni ngħożż il-ħbiberija tagħhom.

Nixtieq illum insellem it-tifkira tant għażiża kemm sabieħa u patrijottika ta' l-ewwel editor ta' "Għawdex" Patri Akkursju Xerri li ħidmietu tibqa' tgħix u ismu jibqa juri merzuq dawl fuq Għawdex tagħna.

Baruni K. Vella Haber
(Gżira)



Prosit! Għomor ta' bniedem...

Rev. Editor,

Prosit ta' "Il-Hajja f'Għawdex" u l-Mulej ikompli jbierek u jsaħħaħ lil kull min jaħdem u jgħin f'dan il-magazine mħawwar b'kollox. Prosit tas-60 sena – għomor ta' bniedem! Qed nibgħat donazzjoni ta' Lm5. Tislijiet lid-Direzzjoni u awguri lir-Rivista.

Mary Puli
(Sliema)

Naqraha Kollha!


Rev. Editor,

Jiena Marija Vella miż-Żebbug u ilni ħafna snin abbonata fir-rivista. Prosit tassew għal kull ħarġa, għaliex fiha nsib varjetà kbira ta' artikli interessanti dwar Għawdex u l-Għawdxin. Jiena naqraha kollha, mill-bidu sa l-aħħar.

Joghgbuni l-aktar l-artikli dwar il-Biedja f'Għawdex ta' Anton F. Attard, kif ukoll dawk fuq it-Tagħlim tal-Knisja ta' l-Isqof tagħna Mons. Nikol Cauchi. Interessanti ħafna wkoll l-appuntamenti tat-tabib Mario Saliba u l-artikli ta' Pawlu Mizzi dwar Għawdxin li nibqgħu niftakru.

Veru rivista mqassma tajjeb. Grazzi ħafna u l-Mulej ibierek il-ħidma tagħkom biex tagħtuna rivista mill-isbaħ.

Maria Vella
(Żebbug, Għawdex)



MaltaTel
Why Pay More?

jibdedw f'Għawdex fi zmien qasir

Dun Eddie Zammit jintervista lis-Sur Mario Gatt, General Manager tal-ICM (International Call Management) dwar it-twaqqif ta' kumpanija ġdida tat-telekomunikazzjoni.

Sur Gatt, dan l-aħħar f'konferenza ta' l-aħbarijiet, habbartu t-twaqqif ta' kumpanija ġdida tat-telekomunikazzjoni li ser topera minn Għawdex. Kif wasaltu għal dan l-investment?

Il-qasam tat-telekomunikazzjoni fid-dinja għamel progress kbir f'dawn l-aħħar snin, u kien kawża ta' holqien ta' possibbiltajiet u postijiet godda fid-dinja tax-xogħol. Malta u Għawdex jagħmlu ukoll parti minn din ir-rivoluzzjoni fil-qasam tat-telekomunikazzjoni. Iktar Maltin u Għawdxin illum għandhom il-possibbiltà ta' komunikazzjoni kemm interna kif ukoll esterna b'diversi mezzi godda fosthom it-telefonija ċellulari, l-internet, u mezzi diġitali ohra tat-telekomunikazzjoni. L-iżvilupp teknoloġiku għamilha iktar hafifa u iżjed faċli li l-bniedem tallum iżomm kuntatt mad-dinja ta' madwaru, mhux biss dik viċin imma dik 'l bogħod. It-telekomunikazzjoni llum tagħmel parti integrali mill-hajja ta' kuljum tagħna u toffri diversi possibbiltajiet barra mis-sempliċi kuntatt bejn il-hbieb jew il-familjari. Illum permezz tal-komunikazzjoni elettronika u diġitali inholqot il-posta elettronika fil-kas tal-*e-mail*, u nholqu ukoll possibbiltajiet ta' hażna elettronika ta' materjal xjentifiku u kulturali li jista' jiġi utilizzat minn mument għall-iehor. Biżżejjed insemmu li ċerti universitajiet jorganizzaw lezzjonijiet permezz ta' *lectures* trasmessi lil studenti li ma jkunux preżenti fiżikament fl-awla u jkunu jistgħu isegwu l-lezzjoni bil-faċilita' kollha u joqgħodu għall-eżamijiet. Din il-haġa ssir ukoll f'Għawdex. Għalhekk qed ngħid li Malta u Għawdex illum jagħmlu parti minn din ix-xibka ta' telekomunikazzjoni mondjali.

Meta bdejt toperaw f'Għawdex?

F'Għawdex bdejna noperaw sentejn ilu bit-twaqqif tal-kumpanija ICM. Din hija kumpanija Amerikana li twaqqfet daqs tnaix il-sena ilu bl-iskop li toffri telefonija irhisa bis-sistema VOIP (*Voice over internet protocol*) lil gruppi etniċi li kienu emigrati fl-Amerika. Peress li bħal kull emigrant iehor dawn kellhom bżonn iżommu kuntatti spissi mal-familji tagħhom l-ICM rat li jeżisti suq għal dan it-tip ta' telefonija u investiet f'din it-teknoloġija. Illum l-ICM Inc. topera mill-baži-tagħha fl-Isvizzera u għandha *network* ma' 52 pajjiż. F'Għawdex ġejna mogħtija spazju fil-*Gozo Technopark* fil-qasam industrijali tax-Xewkija. Inizjalment bdejna noffru servizzi ta' telefonija irhisa bis-sistema tal-VOIP, servizz li diversi kumpaniji maltin kienu diġa qed joffru. Dan is-servizz kif jaf kulhadd sar wiehed popolari hafna fostna minhabba li huma diversi dawk li jikkomunikaw ma' hbieb u familjari li jinsabu emigrati. Bir-rati għoljin li kien hawn fis-suq, dawn is-servizzi tal-kumpanija tagħna u kumpaniji ohrajn simili għamluha iżjed faċli li wiehed jikkomunika iktar sikwit u iktar fit-tul.

L-INTERVISTA

Fl-għazla li jkollkom lil Ghawdex bhala bazi tal-operat tagħkom taħseb li ggib magħha xi vantaġġi partikulari? X'limitazzjonijiet thoss li tiltaqgħu magħhom?

Bhala kumpanija li ghadna nibdew u rridu nittestjaw is-suq tat-telekomunikazzjoni speċjalment fejn tidhol it-telefonija minghajr fili, Ghawdex huwa l-post ideali. Fil-fatt kif ser nitkellmu iktar 'l quddiem issa li ser ikollna n-network tagħna ser nibdew propju minn Ghawdex, bl-offerta ta' dan is-servizz gdid ta' telefonija fissa mid-djar. Barra minn hekk rajna li nistghu noffru opportunità għida ta' xogħol lil diversi studenti u haddiema ghawdxin speċjalment dawk speċjalizzati fit-telekomunikazzjoni u fl-użu tat-teknoloġija kompjuterizzata. Il-biċċa l-kbira tax-xogħol tagħna jinhadem kif qed tara permezz tal-computer. Hemm il-vantaġġ ukoll li f'Ghawdex faċilment wiehed jista' jagħmel testijiet tal-apparat li ser jintuza b'kumdità u heffa. Fost il-limitazzjonijiet u l-izvantaġġi wiehed forsi jista' jsemmi l-problemi tat-trasport speċjalment fejn jidhol trasport ta' materjal impurtat li jkollna bżonn għat-twaqqif u l-manutenzjoni tan-network, kif ukoll in-nuqqas ta' operaturi tekniċi li jkollna bżonn fit-thaddim tan-network. Minbarra l-preparazzjoni teknika l-operaturi li ser ikunu jaħdmu fil-call centre tagħna jehtieg ikunu ppreparati sewwa fil-lingwi, fosthom spanjol u portugiz li tant jintużaw fl-Amerika Latina.

Fil-konferenza ta' l-aħbarijiet li għamiltu dan l-aħhar habbartu t-twaqqif tal-kumpanija Maltatel li ser tibda topera fix-xhur li ġejjin. X'servizzi se toffri din il-kumpanija?

Bit-twaqqif tal-kumpanija Maltatel, il-konsumatur Malti u Ghawdxin ser ikollu tassew għazla vera fl-użu ta' apparat ta' komunikazzjoni, l-aktar fejn tidhol it-telefonija fissa. Dan is-servizz u dawn il-possibiltajiet għall-konsumaturi f'dan il-qasam, f'pajjiżi oħra ilu jiġi offrut. F'pajjiżna sa ftit xhur ilu kien għadu jeżisti l-monopolju f'dan il-qasam. Peress li aħna applikajna u ġejna mogħtija liċenzja mill-Awtorità Maltija tat-Telekomunikazzjoni rajna kif l-aħjar nistghu niżviluppaw is-servizzi tagħna. Għalhekk iddeċidejna li ninvestu madwar Lm17 il-miljun lira fit-twaqqif ta' network lokali li jagħmilha possibbli għal diversi konsumaturi li jużaw is-servizzi tagħna mill-kumdità ta' darhom bi prezzijiet tassew kompetittivi. Kif diġa habbarna t-telefonati tagħna ser ikunu jiswew ċenteżmu l-wahda.

Biex kunsumatur jingħata s-servizz tagħkom xi proċedura irid isegwi?

Is-servizz tagħna ser jithaddem b'sistema diġitali. Allura mhux ser ikun hemm bżonn ta' wires jew apparati kbar kif kienu jintużaw fis-sistemi ta' qabel. Ser ikun hemm diversi apparati imsejha bay stations f'diversi lokalitajiet ta' Malta u Ghawdex b'mod li jkollna network nazzjonali. Dawk mbagħad li jixtiequ jagħmlu użu mis-servizz tagħna jkunu jistghu jagħmlu hekk billi jixtru subscriber unit li huwa apparat ċkejken li jippermetti kuntatt mat-network nazzjonali, bi prezz ta' Lm145 li huma rifondibbli jekk wiehed jieqaf juża s-servizz tagħna, Lm5 mal-applikazzjoni, Lm10 spejjeż ta' l-istallazzjoni, u s-somma ta' Lm25 kera fis-sena. Mill-bqija kull telefonata tiġi tiswa 1c biss. Barra minn hekk ser noffru prezzijiet imraħhsa fuq l-ADSL li tant huma mfittxija minn nies tan-negozju u mill-istudenti.

X'possibiltajiet tara għall-kumpanija tagħkom?

Il-prospetti jidhru sbieħ. Mill-hafna telefonati li qed nirċievu jidher li ser ikunu diversi dawk il-konsumaturi li ser jagħmlu użu mis-servizzi li ser nibdew noffru. Dan fuq livell intern. Hemm prospetti ukoll tajbin li bhala kumpanija ninvestu f'networks simili f'pajjiżi oħra tan-naħa ta' fuq tal-Afrika kif ukoll fil-pajjiżi tal-Lvant Mbiegħed. Is-sistema li qegħdin nistallaw mhix ser tintuza biss għat-telefonija domestika imma ser tintuza ukoll minn nies tan-negozju biex permezz tagħha jkabbru ukoll in-negozji tagħhom permezz tal-kuntatti iktar faċli ma' barra. Ser tintuza ukoll għal aktar faċilità ta' materjal ta' data elettronika u diġitali li iktar ma jmur iktar qed jinholoq negozju għalih. Jista' jagħti l-kas li b'network bħal dan iktar kumpaniji barranin jithajru biex ċertu xogħol jittrasportawh biex jinhadem minn hawn kif ġara dan l-aħhar permezz ta' bank ewlieni awstraljan. Il-possibiltajiet huma kbar. Għalhekk importanti li jkollna l-persuni mharrġa fix-xogħol partikulari li qed titlob it-teknoloġija l-għida. L-appell tiegħi għalhekk hu lill-istudenti kollha biex jitharrġu f'dawn l-oqsma għax illum dawn huma n-niċeċ ta' opportunitajiet godda ta' xogħol. L-awgurju tiegħi hu li l-maġġoranza tal-impjegati tagħna jkunu Ghawdxin halli b'hekk nagħtu kontribut lill-ekonomija ghawdxija.

MaltaTel
Why Pay More?

Why Pay More?

5c 39
or more.... for a local call ?

12c 4
or more.... for a mobile call ?

Switch to MaltaTel...
and pay less.

For further details contact us on:
22102211
www.maltatel.com

Il-Poetessa Ghawdxija MARY MEYLAK

f'ghelug il-100 sena minn twelidha

mill-Kav. Joe M. Attard



Ghawdex sa minn dejjem ta lil dawn il-gzejjer nies kbar f'kull fergħa ta' l-arti, gherf u hidma generali li kabbru l-isem u l-gieħ ta' Malta fl-Ewropa, kif ukoll lil hinn mill-ibħra. Fost dawn in-nies kbar li Ghawdex ta lin-nazzjon Malti għandhom pedistall għalih wahdu n-nies tal-kitba, l-aqwa fosthom il-magħruf studjuż, il-Kan. Ġan. Franġisk Aguis de Soldanis tas-Seklu 18. Fost il-kittieba moderni Ghawdxin jinsabu wkoll nies kbar li matul hajjithom dejjem komplew żejnu u għanew bil-pinna tagħhom il-letteratura ta' dawn il-gzejjer. Fost dawn il-habrieħa nsibu lis-sinjorina Mary Meylak li dwarha qegħdin niktbu llum fl-okkażjoni tal-100 sena minn twelidha.

Din il-poetessa u rumanziera twieldet fir-Rabat Ghawdex fid-9 t'Awissu 1905. Mary Meylak għaddiet l-ewwel snin tagħha l-iskola primarja tar-Rabat u wara ssoktat fl-iskola sekondarja. Meylak minn dejjem kienet minn ta' quddiem u wara li għaddiet mis-*“Senior Oxford”*, laħqet għalliema fl-iskejjel primarji tal-Gvern. Xi żmien wara nsibuha tghallem il-Malti fl-iskola sekondarja tal-bniet, dak iż-żmien magħrufa bħala s-*“Central School”*. Izda Meylak ma waqfitx hawn. L-imħabba u l-għatx għat-tagħlim li kellha sa minn tfulitha tkomplew tkattru ġewwa fiha u għalhekk baqgħet dejjem tistudja, taqra u tikteb. Hafna mill-poeżiji tagħha deħru fuq bosta ġurnali u perjodiċi fejn kull ma jmur hi kompliet tagħmel isem. Niftakarha sew fl-età ta' 68 sena kienet għadha tħaddem il-pinna, rixa f'idejha. Ġo xahar, rumanz kienet tiktbu.

Fost dawħ li jidħru li m'għandhom ebda influwenza barranija, insibu lil din il-poetessa Ghawdxija, fenomenu interessanti tal-Letteratura Maltija. Hija oriġinali għax tidher li m'għandha l-ebda rabta intellettuali mal-kultura u t-tradizzjonijiet ta' l-Ewropa. Hija għalhekk xitla għawdxija, kif iħobbu jsejħulha xi studjużi, li tghum f'baħar ta' immaginazzjoni mitluqa bħal dgħajsa fuq il-mewġ kotran daqs il-haxix li jikber fuq il-blat, u li mill-ward li

jagħmel, wieħed jista' jwarrab u jagħzel dak li jogħġbu, imma jwarrab kemm iwarrab, dejjem jibqa' ward biżżejjed biex jista' jgħaqqad bukkett minnu. Mary Meylak hija interessanti wkoll bħala l-mara wahdanija li kellha l-hila torbot isimha mal-Letteratura Maltija b'xi poeżiji tassew sbieħ bħal ngħidu ahna *“Il-Gizimin”*, *“Gallerija tal-Ward”*, *“Hanqa ta' Hmar”*, *“Flieli tal-Bettieħ”* u bosta oħrajn. Hekk ngħidu ahna, meta darba l-poetessa fetlilha tikteb fuq ix-xorti hażina tal-hmar, qalet li għalxejn jinħaq kemm jinħaq dan l-imsejken hmar għax;

“Fis-sema tal-bnedmin ma tistax titla’

Mank tlaħħaq sal-kampnar.

*Tkun fula f'qargħa 'k toghla sa qalb tajba
Met' hi hanqa ta' hmar.*

*Nifs mormi u għand il-Hniena lanqas jirfes
Għabtet l-ewwel sular.*

*Hadd kas la hi l-iżvinturata talba,
Il-krib, hanqa ta' hmar.*

*U billi jwawħ l-ebda bronż ma jerħi
Fl-għajnejn ma jtifax bżar.
Kulhadd jittarrax u widnejħ issodħom
La hi hanqa ta' hmar.*

*Taf x'hemm biss tajjeb li fis-Sema t'Alla
Il-għonja daqs il-fqar,
Kull leħen jasal xorta, magħdura aktar
Ma tkun hanqa ta' hmar.*

Hija interessanti hafna meta wiehed iqis li fl-istorja ta' Malta, ma nafu bl-ebda mara li tista' tiftahar bi produzzjoni poetika jew artistika, minnhabba l-livell baxx ta' edukazzjoni li n-nisa taghna kienu jinghataw fl-iskejjel. Għaldaqstant, Mary Meylak hija eċċezzjoni. U veru hekk, għaliex għal varjetà ta' poeziji fuq diversi suġġetti fantastiċi, Mejlak tiehu post minn ta' quddiem nett. It-tixbih taghha huwa tassew originali. Il-*"Gizimin"* huwa *"Zokkriet ghaslin"*, *"xbejbiet safjin"*, *"friefet sbejhin"*.

Għalkemm kienet tghallem il-Malti lill-istudenti sekondarji tal-klassijiet il-kbar, Mary Meylak xorta waħda kienet issib hin biex tikteb. Ma baqax x'ma kitbitx; kotba ta' poeziji, *essays*, rumanzi, stejjer, operetti teatrali, opri miktubin poeziji mill-bidu sat-tmiem. Għall-immaginazzjoni, għar-rima, għall-hlewwa taghha, Mary Meylak tigi minn ta' l-ewwelnett fil-lista tal-kittieba maltin. Barra s-sunett xejksperjan ta' l-Ingliżi u s-sunett petrarkjan tat-Taljani, Mary Meylak holqot sunett iehor, is-Sunett *"A"* rima waħda mill-bidu sat-tmiem. U daqs kemm hu diffiċli, ma gie imitat minn hadd. Fuq il-poezija ta' din is-sinjorina għawdxija, Mr Arberry, professur ta' l-ilsna semitiċi fl-Università ta' Cambridge, f'antologija li kiteb qal li mill-poeti maltin, Mary Meylak biss tikteb stil semitiku, filwaqt li l-oħrajn kollha jiktbu prosodija taljana.

Kotba stampati u mhumiex Mary Meylak għandha mhux hażin. Fost l-istampati, hija għandha l-kotba tal-poezija *"Plegg il-Hena"*, *"Album"*, *"Dawra Misterjuża"*, *"Villa Meylak"*, *"Għalina t-Tfal"* u l-ktieb bl-Ingliż *"Songs you will like"*. Barra minn hekk tatna wkoll *"Nirraġunaw u Nitbissmu"*, żewġ *gabriet* ta' *essays* bil-Malti. Hija ppubblikat ukoll *"L-istejjer ta' dawn il-Gzejjer"* f'erba' volumi u r-rumanz popolari *"Nokkla Sewda"*.

Hija għandha wkoll lesti għall-istampar r-rumanzi *"It-Tewmin tal-Birgu"*, *"San Nikola tal-Venturi"*, *"Il-Kunjata Skumnikata"*, *"Stella ta' San Ġorġ"*, u *"Il-Gilju tal-Foresta"*. Barra minn kwantità ta' poeziji hija għandha wkoll xi operetti li niftakar kellha l-ħsieb li xi darba tistampahom, uħud minn dawn kienu deħru fuq il-palk għawdxij. Kitbet ukoll għadd sabih ta' novelli li ma tixba qatt taqrahom, uħud minnhom b'xena umoristika għall-aħħar.

Kollox ma kollox, il-poetessa Għawdxija Mary Meylak ma tagħmilx għajb lil kittieba shabha. Il-fantasija ta' din il-poetessa sinjorina Meylak tidher tassew qawwija f'dawk is-suġġetti li ftit johlmu li jistgħu jiktbu fuqhom. Araw ffit xi

tghid il-poetessa taghna dwar dik il-lastata ta' l-injam li biha s-sagristan jinqeda kultant u tant biex jitfi u jixgħel ix-xema':

"Soru twila, rqiqa u muta
Int, ja stuta
Iddur dejjem ma' l-artal.
Fil-barnuż għandek qarnuna
Min jinduna
Kemmi bih titfi u tixgħel nar.

Soru stuta jien inhobbok
U li rossok
Mal-qalb tiegħi wisq nixtieq
Xhin narak mimlija żelu
U xammart taqdi 'l-Hallieq.

F'haġa biss int tinkwetani
U tifgani;
U nixtieq xebgħa nagħtik:
Meta toħroġ f'nofs ta' priedka
Tixgħel riesqa
Kulhadd moħħu ħsiebu fik".

Kellu raġun mela ż-żagħżuġħ poeta John Sciberras johroġ b'dawn il-versi li ġejjin fuq Mary Meylak:

"Bint Għawdex hlejju, demm il-poezija
Għannejja kbira ta' l-ilsien ħelu taghna.
Mill-qabar qajmet lill-Granmastri kollha
Mill-kliem ta' l-sienja qajmet sar-rejjiet
U tatna dehriet sbieħ ta' rhula Għawdxija
Il-villa taghna – Post il-fantasija –"

Mary Meylak mietet fl-1 ta' Jannar 1975 u fir-Rabat insibu triq imsemmija għaliha. Bl-inizjattiva tal-KKM kienet ukoll twaħħlet lapida mal-faċċata tad-dar fejn kienet tghix fi Pjazza San Ġorġ.

Din il-mara hallietna, iżda għadha hajja f'kitbietha u l-poeziji helwin taghha għadhom isahħru lil kull min jaqrahom.

Għadha hajja wkoll fil-lapida li twaħħlet fi Pjazza San Ġorġ Victoria bl-inizjattiva tal-Fundazzjoni Belt Victoria fi hdan il-Parroċċa ta' San Ġorġ matul ix-xaħar ta' April 2005, meta fir-Rabat Għawdex kienu wkoll saru xi attivitajiet kulturali biex ifakkru lil din l-ewwel Poetessa Maltija li fi żmienha kellha thabbat wiċċha ma' kittieba kbar u magħrufa bħal Anton Buttigieg, Ninu Cremona, Dun Karm Psaila, Ġorġ Pisani, Karmenu Vassallo, Rużar Briffa u oħrajn.

Mary Meylak iżda ħarset dejjem il-quddiem u qatt lura u baqgħet tghum fil-wiċċ bla ma tkaxkret mill-kurrent. Kitbietha ġew biex jibqgħu magħna u jgħibu tbissima fuq haddejn dawk kollha li jkunu daqu mill-benna tal-vrus taghha.

ŻEWĠ POEZIJI TA' MARY MEYLAK

*li qegħdin jiġu ppubblikati
għall-ewwel darba
(mill-manuskritti tagħha)*

IL-VITORJA

*Tal-Vitorja tagħlaq sninha
is-sultana tas-smewwiet,
hena, barka, sliem u mħabba
tfur id-dinja b'kull ħlewriet;
kellna jum kbir wisq fl-Istorja
nhar il-festa tal-Vitorja.*

*X'data ġġib Settembru miegħek
ma' l-għarixa wil-hajbur,
int f'dirgħajk ġibt lill-Madonna,
int erfajtha fost ix-xhur.
Bid-deheb ktibna vers fl-Istorja
nhar il-festa tal-Vitorja.*

*Tal-Vitorja festa kbira,
triq ir-rebħa wil-ħelsien,
jixhdu dan missirijietna
ma' l-Ewropa u kullimkien.
Oniepen Malta doqqu glorja
ksibna nhar jum il-Vitorja.*

*Il-ħamiema bajda u saffa
f'id Sant'Anna u San Ġwakkin,
għal kulhadd kienet qawsalla,
x'ngħidu mbagħad aħna l-Maltin.
Aħna nafu l-akbar glorja
nhar il-festa tal-Vitorja.*

*Jekk reġina tagħti l-grazzji
meta tkun il-festa tagħha,
x'ma tagħtix mela l-Bambina,
din min jista' jlaħħaq magħha!
Hekk tgħallimna mill-Istorja,
nittamaw f'jum il-Vitorja.*

VERSI RIFLESSIVI

LILL-MADONNA: INSEJT INSELLIMLEK!

*Għid qattx kont tobsor
Madonna tiegħi
se terġa' tħabbat
lil wiċċek miegħi?
Kont f'nofs ta' triq
u rgajt ilwejt,
għaliex inbusek
dal-ghodu nsejt.*

*Ftakart fit-triq
li qabel tlaqt
bil-fixla l-bieb
ta' barra għalaqt,
u ma bistikx
kif imdorrija,
ħareġ minn moħħi,
domt ma ġejt fija!*

*Hassejt mat-triq
qalbi mitbiela,
dudu jgerrimha
kien għoddu kielha.
Hassejt bħal għafsa
u swied ġo fiha
bħal hemm u niket
qiegħed jifniha!*


*X'jiswa li l-ġonna
b'ghana t'għasafar,
la darba qalbi
thoss qed tinghasar!
Ix-xemx li s-soltu
dejjem tidħakli,
illum hassejtha
qalbi taqsamli!*

*Qaltli: dal-ghodu
m'iniex naralek
sliem il-Madonna
jisreg madwarek!
Fil-waqt nintebaħ...
ġejt naqta' d-dejn,
u għalhekk flok bewsa
se nbusek tnejn.*

*Madonna aħfirli,
ħa ngħannqek, trid?
ħa nerga' nbusek
ohra mill-ġdid.
Issa se mmur
ghax sarli l-hin,
u dari u ħsiebi
f'idejk qegħdin.*

APPREZZAMENT

DUN JOSÈ GALEA
Minn Sannat. Missjunarju fil-Brazil.



Dun Ġużepp twieled 71 sena ilu fir-rahal ta' Sannat. Jien Patri Remig Galea kont Habib kbir tieghu u qsamt mieghu fiz-żmien li kont is-Seminarju. Ġużepp kien bniedem ta' karattru sod u ta' sinsla. Minn qabel ma beda l-istudju tieghu fis-Seminarju kien jagħmel hafna xogħol kbir iehor. Ahna konna ftit iżgħar minnu u sibnih dejjem ta' għajnuna fl-istudju tagħna u fil-Vokazzjoni Tagħna. Nista' ngħid għal xi whud minna kien bħal dawl ta' eżempju li jiġbed għal warajh hafna żgħażaġh bhali f'dak iż-żmien tal-hamsinijiet.

Ma damx magħna hafna żmien għax fl-1953 telaq lejn il-Misjoni tal-Brazil. Nahseb li kien il-pijunier tal-Misjoni f'Għawdex. Dun Ġużepp beda l-istudju tat-Teologija fin-*North East* tal-Brazil taħt l-Eċċ tieghu L-Isqof Helder Camarà- li kien jissejjah l-Isqof tal-fqar. Hafna sacerdoti Għawdxin imxew wara l-passi tieghu u qabdu t-triq misjunarja. Irridu ngħidu Grazzi kbira lil Mulej li tagħna missjunarju tassew li habb il-missjoni u ma nfired minna qatt. Dal-ahħar fil-marda qerrieda tieghu, ma ssehhilhiex tifirdu u baqa' mal-poplu Habib tieghu tal-paroċċa ta' San Pietru t'Alcantara fil-belt kapitali Brasila.

Dun Ġużepp Galea iċcelebra l-ewwel quddiesa tieghu fil-Brazil u baqa jahdem mal-fqar tal-brazil mal-Isqof tieghu. Is-sugġett preferit kien jgħallmu fis-Seminarju fejn kompli l-istudju tieghu. Wara snin ta' tagħlim, l-Isqof tah *scholarship* fejn mar jigradwa fil-filosofija u fis-Socjologija f'Ruma. Għamel it-Tezi tieghu u għadda bl-unuri kollha. It-tieni sugġett preferit hi l-kitba. Il-gurnal li tant kien iħobb u li kont narah dejjem f'idejh meta kien jiġi għal-Vaganzi kien il-*"Lehen is-Sewwa"*. Dun Ġużepp kien bniedem serju hafna u silenzjuż. Kien jisimghek bi tbissima fuq xufftejk. Il-harsa f'għajnejh kienet safja u thallik tghid dak li għandek tghid.

Dun Ġużepp sa mill-bidu beda jikteb f'dak iż-żmien kien hemm magazin hlejjju li jgħaqqadna mieghu. Kien jismu "L-Għajta mix-Xghari". Dun Ġużepp jibqa' għal dejjem il-Kontributor assiduri bl-artikli varji tieghu fil-lehen is-Sewwa. Issa ukoll li miet, għandhom jidhru l-artikli tieghu. Nahseb li l-istess marda kiefra tagħti s-saħħa biex ikompli jwassal il-messaġġi u l-aħbar it-tajba ta' dak ix-xogħol misjunarju u l-imħabba lejn il-Brazil li adottah bħal ibnu, u Malta u Għawdex bhala holqa ta' mhabba, baqa' jurina sal-ahħar li f'dirgħajh irid jgħannaqna u jħobbna bħal ahwa tal-istess familja Maltija u Għawdxija.

Dun Josè Galea jibqa f'moħħna u f'qalbna.
AGHTIH O MULEJ IL-MISTRIEH TA' DEJEM!

P.Remig Galea, OFM Kapp.

FL-ISKOLA TA' MARIJA FIS-SENA TA' L-EWKARISTIJA

Il-Mara ta' l-Ewkaristija

Il-Knisja ghandha żewġ rizorsi kbar li minnhom tiehu l-vitalità tagħha;

1. Id-Devozzjoni lejn l-Ewkaristija.

2. Id-Devozzjoni lejn il-Madonna.

Rabta profonda bejn Marija u l-Ewkaristija.

•Marija u l-Ewkaristija ma jistgħux jinfirdu.

Il-Papa Ġwanni Pawlu II qalilna fl-Ittra "*Ecclesia de Eucharistia*"; "Marija hija preżenti mal-Knisja, u bhala Omm il-Knisja, hija preżenti f'kull ċelebrazzjoni ewkaristika tagħna."

"Jekk il-Knisja u l-Ewkaristija huma magħqudin b'mod li ma jinhallux hekk ukoll jehtieg ngħidu dwar **MARIJA U L-EWKARISTIJA**." (n. 57).

•Għalhekk il-Papa jsejjah lill-Marija: "**IL-MARA TAL-EWKARISTIJA**".

"Ejjew fl-iskola ta' Marija nitgħallmu nikkontemplaw il-Wiċċ Ewkaristiku ta' Ġesù," kif qalilna il-Papa Ġwanni Pawlu II fl-Ittra "*Rosarium Virginis Mariae*".

Fl-iskola ta' Marija

Fl-iskola ta' Marija, ahna nitgħallmu kif għand Marija nitgħallmu 3 kwalitajiet, 3 dispożizzjonijiet, 3 attegġjamenti li għandu jkollna lejn l-Ewkaristija;-

1. **L-Ubbidjenza fil-Fidi.**

2. **Sehem fil-Passjoni ta' Ġesù.**

3. **L-ispiritwalità tal-Magnificat.**

(*Ecclesia de Eucharistia*)

F'dan l-artiklu nitkellmu fuq **Ubbidjenza fil-Fidi**

L-Ewkaristija hija Misteru tal-Fidi...

Għalhekk ma hemm hadd

- ta' għajnuma

- u ta' gwida bhal Marija biex tghallimna din l-ubbidjenza tal-fidi.

Fit-Tieg ta' Kana. Marija qaltihom; "Aghmlu dak li jghidilkom HU."

Marija qed tistedinna biex nobdu bla tlaqliq;-

"Toqogħdux ittellgħu u tniżżlu. Afdaw fil-Kelma tal-Iben tiegħi. Hu li kien kapaċi jibdel l-ilma f'inbid, hekk ukoll Huwa kapaċi li jagħmel mill-hobż u mill-inbid **IL-ĠISEM U D-DEMM TIEGħU**."

Il-Fidi Ewkaristika ta' Marija.

1. Marija eżerċitat il-fidi ewkaristika tagħha qabel ma l-Ewkaristija giet mwaqqfa. Għax hi offriet il-guf verginali tagħha għall-Inkarnazzjoni tal-Iben t'Alla.

"**Il-Fiat**" ta' Marija u l-"**Amen**" tagħna

Hemm xebħ kbir bejn il-"**Fiat**" ta' Marija u l-"**Amen**" li ahna nliissnu qabel nitqarbnu.

•Marija giet mitluba temmen li Dak li hija nisslet bil-hidma ta' l-Ispirtu s-Santu kien l-Iben t'Alla.

•Fil-Misteru Ewkaristiku, ahna niġu mitluba nemmnu li Dak l-istess Ġesù, Iben ta' Alla u iben Marija, huwa preżenti taht ix-xbihat tal-hobż u l-inbid.

Marija, l-ewwel Tabernaklu t'Alla

Meta Marija żaret lill-Elizabethta, hija ġarret ġewwa fiha lill-Iben t'Alla. Hija għalhekk kienet l-"**ewwel Tabernaklu t'Alla**". (Papa Ġwanni Pawlu II)

L-Arcisqof Fulton J. Sheen jgħid li dak inhar saret l-"**ewwel purċissjoni b'Ġesù**".

Xebħ bejn il-Maxtura ta' Betlehem u l-Mejda Ewkaristika.

L-Arcisqof Angelo Amato, Segretarju tal-Kongregazzjoni tal-Fidi f'artiklu sabih fl-*Osservatore Romano* tad-29 ta' Ottubru 2003 jikkwota lil San Ġwann Krizostmu li jxebbah il-maxtura ta' Betlehem mal-Mejda Ewkaristika;- "Kif jista' jkun il-Maġi li kienu pagani u strangieri ġew ihaffu mill-Persja biex jaduraw Lilek Mulej, imbghad int, li int nisrani lanqas biss issib ftit hin biex tgawdi din id-dehra tal-għageb (ta' Kristu fit-Tabernaklu).

"Iva, jekk ahna nersqu bil-fidi, ahna żgur li naraw lil Kristu mimdud f'Maxtura.

Iva. Din il-Mejda Ewkaristika qed tiehu post dik il-maxtura ta' Betlehem".

San Ġwann Krizostmu.

Riflessjonijiet miġbura minn A.C.M.

Marija twassal lill-Fidili lejn Ġesù fl-Ewkaristija.

L-Arcisqof Angelo Amato fl-istess artiklu jghid;-

•Marija hija **DIK LI TWASSAL LILL- FIDILI LEJN ĠESÙ FL-EWKARISTIJA.**

• Ghalhekk id-devozzjonijiet Marjani u l-pellegrinaġġi kollha jilhqqu l-qofol tagħhom billi nersqu lejn is-Sagrament tal-Qrar u tat-Tqarbin.

•“Fis-Sagrament tal-Ewkaristija il-Feddej tagħna Ġesù Kristu li ha l-ġisem fil-guf ta’ Marija 20 seklju ilu, jibqa’ jinghata lill-bnedmin bhala Ghajn ta’ hajja Divina.”

Papa Ġwanni Pawlu II
Tertio Millennio Ineunte n. 55

**INNU MILL-ISBAH
“AVE VERUM CORPUS”
QIMA LILEK
ĠISEM VERU
MINN MARIJA VERĠNI.
O ĠESÙ HELU
O ĠESÙ TWAJJEB
O ĠESÙ IBEN MARIJA.**

***SUGĠERIMENT
GHAL OTTUBRU***

Il-Hadd 2 ta’ Ottubru taghlaq is-Sena Ewkristika bil-ftuh tas-Sinodu tal-Isqfijiet bis-sugġett “L-EWKARISTIJA BHALA GHAJN U QOFOL TAL-HAJJA U L-MISSJONITAL-KNISJA”.

• Biex fil-parroċċi tagħna u fid-djoċesi ninghaqdu spiritwalment mal-Papa u ma’

l-Isqfijiet. Min jaf nistgħux fil-jiem ta’ thejjija nitkellmu fuq

MARIJA BHALA L-MARA TAL-EWKARISTIJA?

• Forsi tista’ ssir xi Velja. Tal-Museum ta’ Ghajnsielem ghandhom *feature* bil-Power Point fuq dan is-Sugġett, “Marija - il-Mara tal-Ewkaristija”.

• Il-Hadd, fil-Purċissjoni tar-Rużarju nistgħu nghidu il-Misteri tad-Dawl li wiehed minnhom hu t-Twaqqif tal-Ewkaristija.

• Mit-2 sat-23 ta’ Ottubru nitolbu r-

Rużarju meditat quddiem l-Ewkaristija biex nissiehu bit-talb mal-laqgħat tas-Sinodu. Fuq kollox nitolbu lil **MARIJA BIEX TAGHTINA SPIRTU EWKARISTIKU.**

***Is-Sena Ewkristika ser tispicċa.
Imma l-Ewkaristija tibqa magħna l-jiem kollha ta’ hajjtna.***





“MINN QTAR HADDEJK F'GHAJN SALEM”

Francis Sultana; Poeziji; Ghawdex 2005;
A&M Printing, Qala; pp.112; Lm1.50ċ.

Minn Ghajnsielem dan l-ahhar hareġ ktieb tal-poeziji interessanti, xoghol Francis Sultana, ghal żmien twil għalliem fl-iskejjel ta' l-istat. Wara li rtira, għadda xi żmien New York fl-Istati Uniti. Din il-firda mill-familja u minn pajjiżu, holqu fih baħh li qanqlu biex jikteb u jesprimi ruhu fil-poezija. Barra bil-Malti, Sultana kiteb ukoll xi poeziji bl-Ingliż, li whud minnhom dehru f'rivisti fl-Amerika. Hu qed jittama li jasal iż-żmien li jiġborhom fi ktieb.

Imma dawn il-poeziji bil-Malti, Francis Sultana issa rnexxielu jdommhom f'pubblikazzjoni helwa ghax hu, għalkemm m'ghandux xi pretensjonijiet, dejjem emmen li talent m'ghandekx tidfnu, u li musbieh ma jinxteghelx biex jinheba taht il-kejl. Huwa gie li xandar xi poeziji fir-rivista “Ghajnsielem” u fil-“Hajja f'Ghawdex” li tohroġ kull xahar mid-Djoċesi t'Ghawdex. Mhux darba u tnejn huwa baghtli wkoll xi poeziji biex naqrahomlu waqt il-programm “live” li jien nagħmel kull nhar t'Erbgħa fuq *Radio Calypso*. Nistqarr li dejjem għoġbuni dawn il-poeziji ta' dan l-Ghajnselmiz u għalhekk kont u għadni niehu gost ngħaddihom lis-semmiegħa, għaliex dawn il-kitbiet dejjem sibthom mexxejja għall-ahħar u fihom sentimentali patrijottiċi fejn tispikka l-imhabba għal rahal twelidu, għall-familja u lejn l-ambjent naturali li bih huwa mzejjen Ghawdex. Hekk, biex inkun hađt eżempju wiehed nisimghu lill-poeta jsellem wahda mix-xtajtiet t'Ghawdex.

*“Hemm taht Chambray minsuba.,
xtajta kemm xejn minsija.
Jafuha bħa' x-Xatt l-Aħmar
il-ftit li jafu biha.*

*Jien żgur li fix-Xatt l-Aħmar
dwejjaq, bħas-šhab idub'.
Ta' dawk li f'dal-post jinżlu
bil-ferħ jimtlew il-qlub”.*

La darba l-poeta twieleđ, kiber u ghex f'Ghajnsielem, ma jstax ikun li lil rahlu ma jghannilux mill-qalb w għalhekk, fil-poezija tiegħu “Il-Pjazza tad-Dehra” (din tidher fuq il-qoxra tal-ktieb, stampat b' mod tassew pulit għand l-A.M Printing tal-Qala) fost l-ohrajn, jghid:

*“Dan il-post hu legġendarju!
Hawn jinfetaħ is-separju
fejn t'Ghajnsielem tidda l-ġrajja.
Ma naħsibx li hi xi qlajja.*

*L-Ghajnselmin jghidu jitbissmu:
“Rahalna minn hawn ħa ismu”.
It-Tork Salem sa minn kmieni
jimla kien, ilma għax-xwienu.*

Il-familja wkoll dahlet fil-hsieb tal-poeta Francis Sultana. Mill-ktieb tiegħu, slitt żewġ strofi mill-poezija tiegħu “Xewqa”, fejn huwa jesprimi t-tama li jgawdi n-neputijiet:

*“Qabel nagħlaq għajnejja
nixtieq illi s-Sinjur
jaqlagħli grazzja wtieqa
li xewqti jaqta' jmur.*

*Nixtieq jislifli l-ghomor
jagħtini dak l-unur,
l-ulied uliedi nara
mbagħad halli mmur.*

*Mbagħad halli nparpru
ħa ssalpa l-freġatina
'mma nħallu dawn l-imqadef
ghudiet ta' l-istess vina”.*

Kif ghidit iktar 'l fuq, dan il-kittieb kien għamel xi żmien fl-Istati Uniti ta' l-Amerika. Mifrud kif kien minn niesu, ma setax jonqos li jħarbex vrus ta' nostalgija. Minn din l-ewwel damma tiegħu, qed niehu biss xi żewġ strofi li għażilt mill-poezija tiegħu “Manhattan, N.Y.” (minn fuq l-Empire State Bldg.)


*ħallini narak hekk,
mill-gholi tal-bjut tiegħek,
f'xi jum ta' sema ċar
ħallini noħlom miegħek.*

*Irrid biss bik nitpaxxa.
Din qalbi nħalli tfur.
Bil-ġmiel di' dehra toffri
lil min hawn fuq iżur.*

*U fl-ahħar ħarsti tieqaf
fuq statwa hekk glorjuża,
li tagħmel gieħ l-Amerika
u lilek: Belt Famuża!”*

“Minn Qtar Haddejk f'Ghajn Salem” jinsab għall-bejgħ m'ghand il-librara ewlenin, inkella tistgħu oċemplu dirett lill-awtur f'dan it-telefon; 2155 3629


Kav. Joe M. Attard



John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA
TEL: (356) 21561212 / 21561213 FAX: (356) 2156 0133
e-mail: tokk@johnportelli.travel.com.mt
108, ST. JOHN STREET, VALLETTA VLT10, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwann@johnportelli.travel.com.mt



Arkivju Nazzjonali Ghawdex

Ghawdex 300 sena ilu



Ricerka ta'

Joseph Bezzina ©2005

Pagna mill-Arkivju Nazzjonali -137

Hlasijiet fuq Imghax

Id-dokument numru mija u sebgha u tletin li qeghdin nipublikaw f'din is-sensiela ta' pagni mill-Arkivju Nazzjonali ta' Ghawdex hi nota registrata min-Nutar Giuseppe Fenech dwar hlasijiet ta' imghax mill-*Universitas* lill-diversi persuni li kellhom l-ishma fil-*Massa Frumentaria*. Jinsab registrat fid-disa' volum ta' l-Acta ta' l-*Universitas Gaudisii*, il-gvern regjunali ta' Ghawdex fi zmien il-Kavallieri ta' San Gwann (1530-1798), manetta (1704-1705), folju 45r (NAG, UG, Acta, 9/1704-1705, f. 45r).

Din hi t-traskrizzjoni tad-dokument:

Negli atti miei si vedono i pagamenti dei lucri fatti alli Signori partecipanti della massa frumentaria dovuta dall'Università del Gozo d'un'anno maturato l'ultimo febraro 1705, come siegue cioè:

Al Signor Giuseppe Rigord, per la fundazione Lommellina: 76.6.14

Al Signor Gio. Andrea Grech, come procuratore del Venerando Monastero di S. Ursula della Sacra Religione Gerosolomitana: 152

All' Illustrissimo Signor Commendatore Fr Don Gaspare Lafiguera, per la fundazione Macradas: 80

All' Illustrissimo Signor Fra Mattheo Lete Lusgnon, Commendatore della Sacra Religione Gerosolomitana per la fundazione Gattinara: 200

Al Signor Fr Giacchino Grech come Rettore del Venerando Colleggio della Grotta di S. Paolo della Notabile: 40.9

Al Signor Geronimo Fornier come sostituto procuratore per intermediam personam

dell' Illustrissimo Signore Commendatore Fr Don Giuseppe Emmanuele Pallavicino per la Commenda di Modica: 26

Il-*Massa Frumentaria* twaqqfet mill-amministrazzjoni tal-Ordni tal-Kavallieri ta' San Gwann. Kienet speci ta' bank jew ahjar kumpanija bl-ishma bi skop specifiku: is-self ta' flus b'imghax medju ghax-xiri tal-qamh, xghir, u mahlut. Minn dawn kien isir il-hobz, l-ikel ewlieni tal-Maltin u l-Ghawdxin. Il-*massa* kellha diversi azzjonisti jew *shareholders*, kemm lokali kif ukoll barranin.

Dan id-dokument isemmi x'uhud minnhom: il-fundazzjoni Lommellina; il-Monasteru tas-Sorijiet ta' Sant'Orsla ta' l-Ordni Gerosolomitani tal-Belt Valletta; il-fundazzjoni Macradas; il-fundazzjoni Gattinara; il-Venerandu Kullegg tal-Grotta ta' San Pawl tar-Rabat ta' l-Imdina; u l-Kommenda ta' Modica.

L-*Universitas* ta' Ghawdex kienet taghmel self regulari mill-*massa* ghax-xiri tal-qamh minn Sqallija u swieq ohra. Wiehed mid-dmirijiet ewlenin taghha kien li tipprovdi l-hobzna ta' kuljum lill-Ghawdxin bi prezz ragjonevoli. Ghaldagstant, jekk il-prezz tal-qamh jahsel jaqa', l-*Universitas*

kienet tixtri kwantitajiet ikbar mis-soltu. Kienet tixtri wkoll jekk ikun gholi. Izda minhabba x-xiri kontinwu setghet izzomm dejjem prezz stabbli.

Il-qamh kien jinhażen fil-fosos kbar li kien hemm fiċ-Cittadella. Tnejn minn dawn il-fosos, forma ta' qanpiena, ghadhom f'kundizzjoni tajba hafna taht il-pjazetta tal-Kavallier ta' San Gwann, sewwa sew 'l fuq mill-kampnar tal-Katidral. Meta l-qmuh kienu jinbieghu kien isir il-hlas tas-somma li sselfet bl-imghax. Dan id-dokument jirreggistra l-imghax imhallas lil diversi azzjonisti.

Hu ta' interess li l-hlas ta' l-imghax mhux qieghed isir lill-*massa* min fejn issellfu l-flus, izda direttament lill-azzjonisti. Dan ifisser li meta l-*Universitas* kienet taghmel is-self, kien ikun indikat preciz l-azzjonist li mill-fond tieghu kien qieghed isir is-self. L-imghax imhallas tela' b'kollox ghal 575 skut, 3 irbghajja, 14-il-habba, qrib 112-il Ewro.

48
Negli atti miei si vedono i pagamenti dei lucri fatti alli Signori partecipanti della massa frumentaria dovuta dall'Università del Gozo d'un'anno maturato l'ultimo febraro 1705, come siegue cioè:

Al Signor Giuseppe Rigord per la fundazione Lommellina 76.6.14

Al Signor Gio. Andrea Grech come procuratore del Venerando Monastero di S. Ursula della Sacra Religione Gerosolomitana 152

All' Illustrissimo Signor Commendatore Fr Don Gaspare Lafiguera per la fundazione Macradas 80

All' Illustrissimo Signor Fra Mattheo Lete Lusgnon, Commendatore della Sacra Religione Gerosolomitana per la fundazione Gattinara 200

Al Signor Fr Giacchino Grech come Rettore del Venerando Colleggio della Grotta di S. Paolo della Notabile 40.9

Al Signor Geronimo Fornier come sostituto procuratore per intermediam personam 26

575. B. 14

Giuseppe Fenech



IL-MISTERU TA' L-EWKARISTIJA

KITBA TA' MONS. ISQOF NIKOL Ġ. CAUCHI

(IT-TIELET PARTI)

L-EWKARISTIJA, S-SAGRIFICĊJU TAL-LIĠI L-ĠDIDA

X'inhu sagraficcju? Fis-sens reliġjuż tal-kelma, "sagraficcju" tfisser l-offerta ta' xi haġa magħmula mill-bniedem lil Alla, xi haġa li tiġi meqruda jew mibdula, sabiex b'hekk, Alla jiġi rikonoxxut mill-bniedem bħala Hallieq u Sid ta' kollox. Hija att ta' kult jew ghemil ta' adorazzjoni. F'kull sagraficcju jkun hemm il-vittma jew il-haġa li tiġi ssagrafikata u s-sacerdot, cioè il-bniedem li joffri l-vittma lil Alla. Izda l-att estern tas-sagraficcju jissoponi ċerti dispożizzjonijiet interni f'min joffri s-sagraficcju, għaliex inkella ma tkunx qima li toġġob lil Alla. Kif jgħalliem Sant'Wistin, kull sagraficcju viżibbli huwa sacrament, jiġifieri sinjal sagru ta' sagraficcju invizibbli. Ma nistgħux nifirdu minn xulxin l-offerta esterna, cioè li tidher, mill-offerta interna li ma tidherx. L-ghemil estern tal-offerta jew l-immolazzjoni, jiġifieri l-ghemil li bih issir il-qerda tal-vittma, ma jkun fih ebda valur jekk ma jkunx espressjoni viżibbli u soċjali tas-sagraficcju interjuri u personali. Dan jikkonsisti filli r-ruħ toffri lilha nfisha b'offerta totali lil Alla, billi tintreha f'idejh bħala l-għan aħhari tagħha, biex tkun kollha kemm hi tiegħu. Il-veru sagraficcju, mela, jehtieg li jkollu żewġ aspetti, l-aspett intern, li huwa individwali u personali, u l-aspett estern, li huwa rit pubbliku u soċjali, għaliex magħmul f'isem il-komunità mis-sacerdot li jirrappreżentaha.

Is-sagraficcju nistgħu niddefinuh bħala: "azzjoni pubblika, li fiha s-sacerdot joffri jew jagħti lil Alla offerta viżibbli, cioè il-vittma, biex jesprimi s-setgha suprema u paterna t'Alla fuqna u d-dipendenza totali tagħna minnu u s-sottomissjoni għar-rieda tiegħu". Fin-natura tal-bniedem hemm istint jew ġibda li twasslu sabiex jintebah li jeżisti Alla, u sabiex jipprova jithabbe miegħu u joqrob lejha permezz ta' offerti ta' tpattija, ta' radd il-hajr u ta' qima li jagħmillu. Difatti nsibu li saħansitra r-reliġjonijiet pagani għandhom is-sagraficcji, u lill-allat tagħhom huma joffrullhom bħala rigal xi oġġetti li jhossu li huma ta' siwi.


Is-sagraficcji tal-Liġi l-Qadima

Fl-istorja tal-poplu l-hudi dan l-istint reliġjuż ġie edukat u msoffi minn ċerti żbalji u abbużi li seta' wassal għalihom. Kellhom hafna għamliet ta' sagraficcji, u ta' dan għandna xhieda fil-kotba tar-Rabta l-Qadima, Naqraw fil-Ġenesi li Abel kien joffri lill-Mulej "mill-bikri tal-merħla tiegħu u mill-grass tagħhom" (Gen 4,4). Is-Sultan Melkisedek kien joffri 'l Alla hobz u nbid' (Gen. 14, 17-20). Biex jisma' minn Alla, Abraham, kieku ma zammux l-anġlu, kien sejjer joqtol lill-ibnu Izakk u joffrih b'sagraficcju (Gen 22, 1-18). Barra minn hekk, fil-Levitiku jissemmev mhux biss is-sagraficcji li għandhom isiru mill-poplu t'Alla izda wkoll kif għandhom isiru.

Il-Lhud ta' qabel Kristu kienu jagħmlu fit-tempju ta' Ġerusalem sagraficcji ta' hrief u annimali ohra li kienu jiġu maqtula jew mahruqa, izda dawn kollha kienu sagraficcji imperfetti u ma kienux joghogbu lil Alla; kienu biss prototipi jew xbiehat minn qabel tas-sagraficcju perfett li kellu jsir fiż-żminijiet ta' wara mill-Iben t'Alla innifsu. Il-sagraficcji tal-Liġi l-Qadima ma' kellhomx valur fihom infushom, izda Alla kien jaċċettahom bħala att ta' qima lejha, għaliex kien jara fihom xbieha u thabbira tas-sagraficcju tal-Haruf Divin.

L-uniku sagraficcju tal-Liġi l-Ġdida

Fil-Liġi l-Ġdida, flok il-hafna sagraficcji tal-Liġi l-Qadima, sehħ is-sagraficcju uniku u perfett li fuq is-salib offra Kristu s-sacerdot etern u ewlieni. Dan is-sagraficcju tal-Kalvarju hu l-veru sagraficcju li bih jinħafnu d-dnubiet u li bih l-bnedmin jiksbu s-salvazzjoni tagħhom. L-Iben t'Alla, biex isalva l-bnedmin u jikseb il-maħfra għal dnuviethom, sar bniedem u ġie fid-dinja, offra s-sagraficcju għalihom, li hu s-sagraficcju tas-salib. Barra milli offra darba lill-nifsu fuq il-Kalvarju, ried ukoll li jifakkur u jiġġedded ta' kuljum dan is-sagraficcju f'kull rokna tad-dinja sa l-aħhar taż-żminijiet, permezz ta' l-Ewkaristija. Għalhekk lejliet il-mewt tiegħu fl-aħhar ikla fiċ-ċenaklu, biddel il-hobz u l-inbid f'Ġismu u f'Demmu li kellhom ikunu l-vittma tas-sagraficcju u ta lid-



dixxlipli tieghu l-kmand u s-setgha li jaghmlu l-istess miraklu, billi jbiddu huma wkoll il-hobż u l-inbid fil-Ġisem u d-Demm tal-Mulej b'tifkira tieghu.

Fl-Ahhar Ċena, Ġesù lill-Appostli urihom b'mod ċar li dak li kien qiegħed jagħmel fiċ-ċenaklu, awl il-lejl qabel ma' miet, u li kellu jitkomplu fuq il-Kalvarju, kien verament sagrificcju li Huwa riedhom ikomplu jagħmluh b'tifkira tieghu, skond id-drawwiet tal-Lhud. Il-hobż u l-inbid kienu jintużaw ta' spiss bhala elementi tas-sagrificcju familjari li jsir fid-dar, mill-kap tal-familja. Kristu inqegħda b'din l-ikla ta l-Għid li kienu jagħmlu l-Lhud biex fiha jħabbar u jwaqqaf sagrificcju ġdid, li mhux iktar wieħed minn dawk tal-Patt il-Qadim, iżda s-sagrificcju uniku tal-Ligi l-Ġdida.

Imbagħad il-kliem li Kristu lissen fl-istituzzjoni ta' l-Ewkaristija, fejn qal li Ġismu "huwa mogħti" u Demmu "jiġi mxerred għall-fidwa tal-kotra", huwa kliem li għandu implikazzjonijiet sagrifikali profondi u kollox jindika li kien hemm sagrificcju fi żminijiet appostoliċi. Il-Knisja ma kellha ebda dubju li waqt li s-sagrificcju tas-salib kien ċertament adegwat u sufficjenti għall-fidwa tad-dinja, Kristu ried ukoll li dan is-sagrificcju jiġi perpetwat b'mod ritwali, sa l-ahhar taż-żminijiet. Dan kien wieħed mis-suġġetti principali tal-Ittra lill-Lhud, li tassumi li Kristu offra darba lill-nnifsu lil Alla l-Missier fuq l-artal tas-salib, imma l-awtur ta' dik l-ittra jkompli jafferma li l-fidwa ta' Kristu kienet grajja li tibqa sejra għax is-sacerdozju ta' Kristu jibqa' għal dejjem. Difatti l-awtur ispirat jikteb: "Ġesù billi jibqa għal dejjem, għandu sacerdozju li ma jintemm qatt. Għalhekk ukoll Huwa jista' jsalva għal

kollox 'l dawk li bih jersqu lejn Alla, ladarba Hu jibqa' għal dejjem haj biex jidhol għalihom." (Lhud 7, 24-25)

Difatti, hemm konnessjoni u kontinwità bejn dak li ġara fl-Ahhar Ċena, dak li seħħ fuq is-salib u dak li kienu jagħmlu d-dixxlipli ta' Kristu wara l-qawmien tieghu minn bejn l-imwiet, meta kienu jiltaqgħu għall-ikla flimkien. Il-Knisja ta' wara l-Għid kienet konvinta li fl-ikla Ewkaristika huma kienu jagħmlu dak li ried Kristu meta qalilhom "Aghmlu dan b'tifkira tieghi" u li kienu jgeddu l-istess sagrificcju li offra Huwa fl-Ahhar Ċena u fuq is-salib (ċfr I Kor, 11, 24-25).

L-Ewkaristija hija memorjal tas-sagrificcju ta' Kristu

Fl-Ahhar Ċena Ġesù lill-Appostli uriehom ir-rieda tieghu li permezz ta' l-Ewkaristija jibqgħu ifakkruh għal dejjem, iżommu hajja "t-tifkira tieghu". Iżda l-Ewkaristija tfakkarna mhux biss fl-Ahhar Ċena li għamel Kristu, iżda wkoll fil-misteru tal-Għid tieghu kollu, jiġifieri l-passjoni, il-mewt u l-qawmien glorjuż tieghu mill-imwiet, u t-tluġ tieghu fis-Sema. Bl-Ewkaristija niċcelebraw bil-ferħ l-imhabba li wera Kristu għalina, u nroddulu hajr għaliha.

L-Ewkaristija hija memorjal jew tifkira tas-sagrificcju ta' Kristu, fuq kollox għaliex hija tagħmel prezenti u attwali s-sagrificcju li Kristu offra lill-Missier darba għal dejjem fuq is-salib, għall-ġid ta' l-umanità. Difatti kif naqraw fil-Kostituzzjoni "Lumen Gentium" (n.3) – "kull darba li s-sagrificcju tas-salib, li bih Kristu, l-Għid tagħna, ġie ssagrifikat, jiġi ċcelebrat fuq l-artal, isseħħ l-opra tal-fidwa tagħna." B'dan l-att ta' tifkira "anamnesis" l-Ewkaristija, mhux biss tfakkar dak li għamel Kristu, iżda terġa' tagħmlu prezenti mill-ġdid u għalhekk San Pawl iwissi lill-Korintin: "Il-kalċi mbierək li fuqu nġidu l-barka m'huwiex għaqda mad-Demm ta' Kristu? U l-hobż li naqsmu m'huwiex għaqda mal-Ġisem ta' Kristu?" (I Kor.10,16).

Din it-tifkira kellha tibqa ssir, mhux għal xi żmien determinat, iżda sal-*parousia*, cioè sa meta Kristu jerga' jidher fl-ahhar taż-żminijiet "Mela kull meta tieklu dan il-hobż u tixorbu dan il-kalċi, intom ixxandru l-mewt tal-Mulej sa ma jiġi" (I Kor.11,26). Iżda fl-Ewkaristija, barra milli nfakkru l-misteru ta' l-Għid li seħħ meta Kristu offra s-sagrificcju tas-salib, infakkru ukoll u niċcelebraw bil-ferħ l-imhabba infinita tieghu, li wriena meta ssagrifika ruħu għalina, u nroddulu hajr għaliha.



TA' KENUNA

Bar & Restaurant

Specialising in fresh fish, pasta, pizza
and local dishes at affordable prices

Triq it-Torri ta Kenuna
Nadur - Gozo.

Tel: 2156 3566
2155 1645
Mobile: 7955 1645



*drawwjet
missirijietna*

© Anton F. Attard

IL-BIEDJA F'GHAWDEX

(*It-Tmienja u Tletin Parti*)

(jaqbad mal-harġa ta' qabel)

IZJED DWAR L-ANDAR

It-TIDRIJA

Il-bidwi kien jistenna li jserred ir-rih halli ssir it-tidrija. Hawn id-derries kien ikollu bosta nies ohra li jghinuh halli t-tidrija ssir malajr.

Meta r-rih jibda jfnewweġ mhux hażin, jġigifieri tibda għaddejja s-sirda, u jista' jkun il-Hadd, issir it-tidrija għax bħalma jinghad:

Riħ ta' siegħa jnaddaf qiegħa.

Il-bdiewa kien ikollhom permess mill-Knisja biex, f'każ ta' riħ tajjeb, iderru l-Hadd.

Dawk li jkunu se jderru joqogħdu la ġenba għar-rih, imma kull wiehed f'tit passi 'l bogħod mill-iehor u kemmxejn 'l quddiem, u bil-midra jibdeu iġhollu t-tiben 'il fuq fl-ajru f'tit f'tit. It-tiben itir bir-rih u jaqa' fil-ġenb. Il-qamħ, billi tqil, jaqa' fuq il-qiegħa.

Meta t-tiben ikun issaffa, il-qamħ, il-karfa u s-sbul mhux imkisser sewwa jaqgħu fuq il-qiegħa. Għalhekk id-derries jerġa' jdawwar il-bhima, din id-darba msarrma bis-sarima halli ma toqgħodx tieqaf tiekol, sakemm is-sbul li jkun fadal jitkisser kollu. Dan ix-xogħol, jew ahjar it-tieni dries jissejjah it-tahsil.

Wara dan, imbagħad, jibda x-xogħol bil-luħ. Min ilewwah kien jimla l-luħ bil-qamħ u l-karfa b'kollox u joqgħod iġelbnu fir-rih, jġigifieri jhallih jaqa' f'tit f'tit biex il-qxur u l-hliefa li jkun hemm miegħu jtiru u hekk it-tgham ikompli jissaffa.

It-Tgħarbil

Imma t-tgham ikun għadu ma ssaftiex sewwa. Mela jkun meħtieġ li jitgħarbel bi tliet gheriebel.

a) L-ewwel iġharbluħ bil-għarbiel tal-karfa. Meta jgħarbluħ, it-tgham bil-ġebel u l-għabra b'kollox, iġhaddu mit-toqob kemmxejn kbar, u jibqa' biss fil-għarbiel il-karfa li tintrema f'ġenb.

b) Imbagħad jgħarbluħ bil-għarbiel tal-għabra b'toqob irqaq. It-trab irqiq u l-għabra jgħaddu mit-toqob irqaq u t-tgham jibqa' fil-għarbiel.

c) Fl-ahħar it-tgham iġharbluħ bil-għarbiel tat-tgham. Dan ikollu toqob kemm tghaddi xgħira jew qamha. Għaldaqstant il-ġebel li jkun fadal mat-tgham, billi aktarx ikun irregolari, ma jgħaddix u hekk jingħazel minn mat-tgham.

Jekk it-tgham ikun baqa' fih il-għabra, jerġgħu jġelbnuh, jġigifieri jtilquh f'tit f'tit kemmxejn mill-gholi, halli l-għabra ttir mar-rih u tmur.

It-tgham safi jingħabar għarma (gozz) fuq il-qiegħa stess jew fuq liżar tax-xkejjer u wara jkejljuħ bit-tomna jew jimlewh fix-xkejjer, imsejhin tlieles, u wahda telliesa, biex jehduh id-dar jew ir-razzett fejn jaħznuh fil-fossa tal-qamħ li jagħmlu fid-dar jew għorfa tat-tiben.



"Bil-midra u l-luħ" - skeċċ ta' Guido Lanfranco



"Jingabar il-qamh" - skeċċ ta' Guido Lanfranco

Il-Qasbija

Meta bidwi jkollu hafna żara' u ma jkollux bżonn kwantitajiet kbar ta' tiben, allura ż-żara' jisserrah jew iqattgħu fuq il-mingla (minn x'uhud imsejha ranċila) ftit 'l isfel mis-sbula. In-naħa tas-sbula tmur għal fuq il-qiegħa halli tindires. In-naħa l-oħra terġa' tintrabat f'qatet, imsejhin qatet jew qatt tal-qasbija, minhabba li jkunu magħmula mill-aktar parti hoxna u qisha qasab tal-qatta taz-żara'. Il-qatt tal-qasbija, imbagħad, jingabar f'post għalih. Il-qasbija tista' tintuża bhala għalf għall-bhejjem, inkella tingħata lill-furnar biex jahmi biha, l-aktar jekk tibqa' ma tintużax u tkun qdiemet.

Meta ż-żara' jkun indires kollu u t-tgħam ingabar, jibqa' fuq l-andar it-tiben, il-karfa u l-qasbija. It-tiben jimlewh fil-lożor u xbieki apposta u jgōrruh lejn id-dar tat-tiben li tkun kamra kbira fejn jinħażen it-tiben fir-razzett.

Il-karfa tingabar għall-bhejjem u l-istess il-qasbija li, kif għidna, meta l-bidwi jkollu hafna minnha, tittiehed ukoll il-forn għall-hami.

Fl-aħħar nett il-bidwi jnaddaf il-qiegħa minn dak kollu li jkun fadal ighit għalih, u wara jkisirha, jiġifieri jagħzaqha bil-fiesa u jhalli t-tub shih, halli meta tagħmel ix-xita tixrob hafna ilma u tkun tista' terġa' tingħażaq u tinħadem.

Bhalma kulhadd jaf, ix-xogħol ta' l-andar, kif deskritt hawn fuq, illum spiċċa għal kollox għax dan ix-xogħol issa jsir bil-magni li jahdmu bil-mutur.

L-UĊUH TAR-RABA' BIN-NEWBA Žriġh bin-newba

Il-ghalla jew il-prodott li l-bidwi jiżra' fil-ghalqa jew fir-raba' tiegħu jissejjah wiċċ. Dak ir-raba' li jiflah żewġ uċuh jissejjah ukoll raba' ta' wiċċejn.

Issa għandna nkunu nafu li sa mill-ibghad żminijiet, anki dawk l-aktar primittivi, il-bniedem intebah li meta biċċa art tiżragħha jew thawwilha dejjem bl-istess wiċċ, jiġi żmien li ma tibqax tagħmel iżjed, jew inkella l-prodotti li tiegħu jkunu hekk fqar li ma jkunux jiswew haqq ix-xogħol li jkun ha l-bidwi biex ikabbarhom.

Għalhekk, il-bniedem ta' żmien il-qedem kien jitharrek u jmur jahdem biċċa art ġdida, u dan kien jagħmlu kull darba li jkun se jiżra' jew ihawwel l-istess wiċċ. Issa meta l-bniedem żdied, u beda joqgħod fl-irhula u fl-ibliet, sab li ma jistax jibqa' sejjer hekk, jiġifieri jmur jahdem kull darba biċċa art verġni. Allura kellu jsib mezz kif l-istess biċċa art kellu jibqa' jahdimha, u jistenna li minnha jiehu dak il-prodott kotran li jkun hadem għalih.

Qabel xejn il-bniedem tgħallem jiffertilizza l-art bid-demel ta' l-annimali tiegħu. Mbagħad tgħallem ukoll jiżra' wċuh differenti billi jqassam iż-żmien, u kull darba jiżra' wiċċ differenti, jiġifieri juża metodu ta' rotazzjoni ta' l-uċuh. Dan it-tibdil hu magħruf mill-bdiewa tagħna bħal žriġh bin-newba.

It-tqassim ta' tibdil ta' l-uċuh jinfirx matul erba' snin billi ngħidu ahna l-bidwi jibda biex fl-ewwel



sena jkabbar il-kromb (pastard, kabocci, gidra u brokkli); it-tieni sena fuq dik l-istess art jikkultiva wcuħ tal-għeruq bħalma hija l-patata, pitravi, zfunnarija, lift u fiġel; it-tielet sena jiżra' hxejjex ta' l-imżiewed bħalma huma l-ful, il-pizelli, il-gulbiena, iċ-ċikkarda; u r-raba' sena jiżra' wcuħ ta' għalf għall-annimali bħalma huma żara' (qamħ u xghir), u s-silla u l-hafur. Il-bdiewa ġie li l-hames sena jhallu l-art "għall-battala", jiġifieri jhalluha tistrieħ u ma jiżirghu ebda wiċċ. Imbagħad qabel ma jerġghu jiżirghu l-ewwel wiċċ ta' l-erba' snin li jmiss, idemmlu l-art tajjeb u jiksruha jew jahartuha b' mohriet tan-nar halli l-art titqalleb tajjeb.

Għaliex il-bidwi jaqbilla li jiżra' bin-newba?

Minbarra r-raġunijiet diġa' mogħtija, il-bidwi jaqbilla li jiżra' bin-newba għax b'hekk ir-raba' neqirdulu hafna haxix hażin li jikber ma' ċerti wcuħ, imma ma jghixx qalb ucuħ oħra. It-tindif tar-raba' huwa haġa mill-aktar importanti għax taht il-haxix hażin joktru hafna insetti li jagħmlu hafna ħsara lill-ucuh.

Bin-newba, is-sahha tal-prodotti tizdied aktar. Jekk tibqa' tizra' l-istess ucuħ, l-art ma tkunx tiflah

tlahhaqhom kif inhu xieraq u jkunu aktar dgħajfin biex jinħakmu minn kull xorta ta' mard, l-aktar tal-fungi u ta' l-insetti. Meta l-insetti li jghixu fuq tip ta' prodotti tibdlilhom dak il-wiċċ, jew jinqerdu, jew inkella jkollhom imorru jfittxu l-ikel li jkunu jeħtieġu x'imkien ieħor, u hekk ir-raba' jtnaddaf minnhom.

Għal min ma jkollux demel, it-tqassim ta' l-ucuh hu barka, għax ma jkollux għalfejn idemmel kull darba billi l-ucuh jerdghu biss dik il-kwantita' ta' demel li jeħtieġu. Is-silla u l-hxejjex tal-miżwed jieħdu l-ikel li jeħtieġu mill-arja, u l-ikel tagħhom huwa ta' l-akbar gid għan-newba meta jinzerghu l-ucuh ta' wara.

L-ucuh li jinzerghu għall-għeruq, bħalma huma l-pitravi, il-fiġel u z-zfunnarija, iħallu hafna weraq żejjed li l-bdiewa jinqdew bih bħala demel.


Iż-żriġ ta' l-ucuh bin-newba nstab li jaqbel wisq għall-biedja għax minbarra li tizdied is-sahha ta' l-art li tkun qieghda tinhadem, il-bidwi jnaqqas hafna hala ta' żmien kieku kellu joqgħod kull darba jistenna biex jiżra' f'art mistrieħa, għax l-art tistrieħ xorta wahda jekk fiha jinzerghu hxejjex li ma jeħtieġux sustanzi kbar li jistgħu jfaqqru l-art.

Il-legumi u n-newba

Meta nġhidu legumi nifhmu dawk ix-xtieli li jagħmlu l-miżwed. Fost dawn insibu l-ful, il-pizelli, il-gulbiena u s-silla. Dari l-bdiewa kienu jghidu li wara xi wiċċ minn dawn, ir-raba' jkollu l-aħjar newba għall-qamħ. Kienu jghidu wkoll li l-ful, fejn ma jimradx bil-budebbus, hu wiċċ kollu għall-bidwi, għax kulma fih għall-bidwi: ful u faxxina, u l-għeruq iħallu l-art helwa għall-wiċċ tal-qamħ.

Issa dan kollu ġej minn dawk it-tuberkuli jew zirmiet zghar li jkun hemm mal-għeruq tal-legumi. Dawn ikunu magħmulin minn mikrobi li jagħmlu gid kbir għax jiġbdu l-ażotu mill-arja u jibdluh f'sustanzi ta' fejda għax-xitla. Tajjeb li jinghad hawnhekk li mingħajr dawk it-tuberkuli x-xitla tal-legumi ma tagħmilx imżiewed u ma tagħmilx żerriegħa. Għalhekk, meta jinzerghu dawn il-legumi għall-aħdar, iservu għat-tidmil tar-raba', basta l-għaziq isir meta jkunu għadhom biż-żahar, halli l-ażotu li jkun ingema' f'għeruqhom ma jilhaqx jikkonsma hafna minnu biex iż-żerriegħa timla fl-imżiewed tagħha.

(Jissokta)



SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,

Take Away & Pizza.

HOME MADE PASTA IS OUR SPECIALITY





**Offset & Letterpress Printing
Graphic Design Studio**

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

A Whole New Look

*Sharmain's
Styling Salon*

57,
St. Joseph Square
Zala, Gozo
Tel: 2156 6236

Xerri l-Bukkett



**Bar
Restaurant Pizzeria**

*Dine while enjoying the best view in
the Maltese islands*

Triq iz-Zewwieqa Qala
Tel. 21553500



HILITE

**HARDWARE STORE
FRANCO - BELGE
FIRE PLACES**

*Importers of
Copper Pipes & Fittings
Lava Solar Heaters
Adensa Space Heaters
and Fire Places*

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
Call **Frank Azzopardi**
on 2156 5241 or 9982-9195


BOGLAUTO LTD



- Spare Parts
- Batteries
- Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

GRAZZI LIL DAWK LI JIRREKLAMAW FIR-RIVISTA TAGHNA.
*Nirrikmandaw il-prodotti jew servizzi tagħhom lill-garrejja tagħna,
waqt li nappellaw lil azjendi oħra biex jgħinuna bir-reklamar tagħhom.*



7. Dahlet Qorrot - gawhra mohbija fin-Nadur



*Essay ta'
Simone Buttigieg
min-Nadur
(6th Form, Skola
Sekondarja
Sir M'Ang Refalo)*



In-Nadur ghandu tliet dahliet, San Blas, ir-Ramla u Dahlet Qorrot li jagħnuh bil-ġmiel. Ix-xtajta f'it maghrufa ta' Dahlet Qorrot tiġi taħt il-Qortin il-Kbir, bejn Għar Dorf u l-Qala ta' San Blas. It-triq li tiehdok għal Dahlet Qorrot hija wahda rurali; inti u sejjer għal din il-bajja tilmah ukoll bajja oħra sabiha, dik ta' San Blas. Ma nafux minfejn ġie l-isem ta' Dahlet Qorrot, il-kelma nnifisha tidher li ma tfisser xejn jew aktarx hi derivazzjonu mgħawġa tal-kelma "Qortin". Dan id-daqsxejn ta' port ihares lejn il-Griek it-Tramuntana, għandu fetha ta' 1540 jarda, 570 tul u fond disat iqjiem.

Għalkemm il-port f'Dahlet Qorrot huwa wiehed żgħir, fl-imghoddi dan serva ta' kenn kemm għad-dghajjes kif ukoll għall-vapur t'Ghawdex, li fl-imghoddi dahal xi drabi għall-kenn f'dan il-port meta r-rih kien ikun lbiç qawwi. Dan għaliex f'Dahlet Qorrot il-bahar ikun bnazzi qisu żejt, hlief meta jkun rih majjistral qawwi.

Qrib ix-xtajta ta' Dahlet Qorrot, żmien ilu kien hemm knisja çkejna li llum spicçat fix-xejn. Fin-naħa tal-lemin tax-xtajta hemm port żgħir kenni hafna li sa llum għadu jissejjah Port San Filep. Dan il-port çkejken ha l-isem tiegħu minn dik il-kappella msemmija għal San Filep. Fl-imghoddi kien hemm ukoll it-tradizzjoni li n-nisa u t-tfal kienu jinżlu jghumu f'dik il-bajja, fil-waqt li l-irġiel biss kienu jinżlu jghumu fix-xtajta proprja ta' Dahlet Qorrot.

F'Dahlet Qorrot kien hemm ġebel kbir, wahda mrikkba fuq l-oħra, msejjah sallum "l-

Għalqa ta' l-Imsaqqfin". Il-Kan. Aguis De Soldanis, biex juri li f'Ghawdex darba kienu għammru l-ġganti, halla miktub li dan il-ġebel ġie mqiegħed wahda fuq l-oħra minn idejn il-ġganti pre-istoriçi. Għalkemm illum din it-teorija tal-ġganti m'għadhiex emmnutata, "l-Għalqa ta' l-Imsaqqfin" turi s-sengħa tan-Nadurin tal-qedem fis-sengħa tal-bini u t-tisqif. "L-Għalqa ta' l-Imsaqqfin" biż-żmien spicçat fix-xejn. Tgħid kien xi tempju neolitiku? Min jaf!! Il-ġebel li kien fadal ittieħed biex intuża' għaž-żrar tal-bjut.

Kif titla' it-telgħa u taqbad il-wita, man-naħa tal-lemin tara l-"Mixta ta' Rdum iż-Żgħir" li fiha għar kbir ihares lejn nofsinħar b'latmija ġo fih; u f'dan il-għar tassew kbir, għax għandu fetha daqs faççata ta' knisja, tinsab mina twila llum mgħottija, li jghidu li twassal sal-bahar. Milli wiehed jista' jifhem, dan il-għar kien iservi bhala mohba meta kienu jinżlu t-Torok



biex jaghmlu xi priza f'Ghawdex.

X'hin tibda diehel 'il gewwa min-naħa tal-punent u thalli ghajnejk jaqghu fuq it-Torri ta' Sopus. Dan beda jinbena fis-sena 1667. Minhabba l-pożizzjoni geografika tieghu l-kavallieri sejhulu t-Torri ta' Dahlet Qorrot. Il-pożizzjoni tat-Torri tiddomina hafna dawn l-inħawi. L-għan tat-Torri kien li dawk ix-xaqlibiet esposti għal xi invażjoni għal għarrieda ikollhom protezzjoni. Eżattament taht it-Torri ta' Sopus, hemm l-Irdum iż-Żgħir, fejn in-nixxighat ta' l-ilma għaddejjin minn ġol-blat tant jghinu biex dawk l-inħawi, għalkemm qrib il-baħar, jibqghu għonja b'tant raba saqwi u għammieli.

Madwar il-bajja ta' Dahlet Qorrot hemm maqtughin fil-blat xi kmamar u garaxxijiet ta' xi sajjeda. Il-Kunsill Lokali tan-Nadur matul l-aħħar sena bena ukoll latrina għall-kumdità tan-nies li jqattghu l-hin f'din il-bajja. Fis-sajf din il-bajja tkun mimlija bid-dghajjes tas-sajd, u hi aċċessibbli għall-ghum; fil-fatt qeghda ssir wahda mill-aktar bajjiet popolari għall-ghum. Fis-sajf f'din il-bajja jsiru ukoll hafna 'barbeques'.



RIGAL TAL-"BIRTHDAY"! Grazzi lill-Benefatturi qarrejja tagħna


Fl-okkażjoni sabiha ta' gheluq is-Sittin Anniversarju mit-twelid tar-rivista tagħna (1945 – 2005) f'Ġunju li għadda, għadd sabih ta' benefatturi fost il-qarrejja tagħna għoġobhom minn jeddom jibghatulna offerta libera għall-ispejjeż kbar li qed ikollna (Lm 800 kull harga) biex "Il-Hajja f'Ghawdex" tkompli toħroġ. Id-direzzjoni u l-amministrazzjoni tar-rivista tixtieq trodd hajr lil dawn l-abbonati għall-offerta/rigal li bghatulna:

Azzopardi, Pawla, (Xewkija) – Lm 5
 Camilleri, Maria, (Xagħra) – Lm 2
 Cefai, Maria, (Qala) – Lm 4
 Cefai, Rose, (Qala) – Lm 2
 Cremona Ġużeppe, (Qala) – Lm 5
 Curmi, Mons. Albert, (Fontana) – Lm 5
 Galea, Nancy, (Xagħra) – Lm 2
 Grech Vella, Mons. Anton, (Victoria) – Lm 5
 Grech, Francesca, (Qala) – Lm 10
 Mangion, Joseph, (Żurriq) – Lm 3
 Mizzi, Victoria, (Għarb) – Lm 10
 Portelli, Maria, (Nadur) – Lm 2
 Portelli, Salvina, (Għarb) – Lm 5
 Puli, Mary, (Sliema) – Lm 5;
 Refalo Zammit, Rev. Anton, (Xagħra) – Lm 2
 Rev.da Madre Superjura, (Sorijiet Frangiskani – Qala) – Lm 5
 Saliba, Manuel, (Victoria) – Lm 5
 Spiteri, Mary, (Għajnsielem) – Lm 10
 Vella Haber, Baruni Kelinu, (Gżira) – Lm 5
 Xerri, Angela, (Qala) – Lm 2
 Xerri, Angolina, (Munxar) – Lm 2
 Xerri, M'Josette, (Qala) – Lm 5
 Zammit, Benna, (Xewkija) – Lm 2

Ma' dawn imsemmija hawn fuq, kien hemm diversi abbonati ohra li ma riedux li jidher isimhom u ffirmaw l-ghotja tagħhom N.N. Sa xhin morna għall-istampa, kienet ingabret b'kollox is-somma sabiha ta' Lm 120 li se jmorru għax-xiri ta' 'printer' ġdid li kien meħtieġ għas-sistema tal-kompjuter tagħna li fuqu tissawwar ta' kull xahar ir-rivista tagħna. Grazzi mill-qalb u l-isbah xewqat ta' sliem u barka lill-qarrejja kollha ta' "Il-Hajja f'Ghawdex".

31 ta' Awwissu, 2005

Dun Anton Sultana
Amministratur

XHIEDA NISRANIJA FL-ISTORJA TAL-KNISJA GĦAWDXIJA

L-Adorazzjoni f' Savina

Mons Alwig Vella (1859-1928)

4. Iwaqqaf l-Opri Ewkaristiċi f' Savina

Min imur illum fil-knisja ta' Savina jista' jara b'għajnejh persuni dehlin u herġin sabiex jagħmlu adorazzjoni lil Gesù Sagramentat. Dan huwa frott ta' Dun Alwig li beda din il-hidma.

L-Adorazzjoni Perpetwa kif nafuha llum inbdiet permezz tal-hidma ta' San Pietru Giljan Eymard. Twieled fl-1811 u miet fl-1868. Għamel kull ma felah biex tinghata adorazzjoni lil Gesù fl-Ewkaristija. Dun Alwig Vella, influwenza ruhu mill-hidmiet ta' dan is-sacerdot qaddis Franciż. Qara fuqu f'diversi rivisti barranin kif ukoll kellu l-ktieb ta' hajtu "*Vita e virtù del Padre Pier Giuliano Eymard fondatore della Congregazione del SS. Sacramento*" stampat f'Ruma fl-1900. Tant kien influwenzat mill-hajja ta' dan il-qaddis li l-Kardinal Domenico Ferrata fid-29 ta' April 1913 meta ġie biex jiftah il-knisja ta' Savina quddiem folla nies indirizzah: "Monsinjur jew, ahjar Padre Eymard iehor."

Dun Alwig beda l-hidma ta' l-Adorazzjoni Ewkaristika fil-knisja ta' San Ġakbu u fil-Casa Madre tas-Sorijiet Franġiskani tal-Qalb ta' Gesù. Ta' min isemmi li f'dan iż-żmien ma kienx għadu ha r-responsabbiltà tal-knisja ta' Savina. Ma kienx kuntent b'din il-hidma iżda ried li l-knisja ta' Savina ssir wahda ta' Adorazzjoni Perpetwa. It-triq ma kinitx faċli peress li l-permessi kienu għall-parroċċi, viċi-paroċċi jew djar tar-religjużi. Quddiem din l-impossibbiltà Dun Alwig ma qatax qalbu.

Għal dan l-iskop Dun Alwig mar Ruma sabiex jaqla' l-permess. Għadda għand il-Patrijiet tas-Sagrament li twaqqfu minn San Pietru Giljan Eymard. Meta urewh li kienet xi haġa impossibbli, Dun Alwig daħal fil-knisja ta' dawn il-Patrijiet u qal hekk lil Gesù fl-Ewkaristija: "It-tama li baqagħli hija fik biss. Kulhadd qalli: ma jistax ikun. Inti tgħidli hekk ukoll? Jekk trid, tista'. Kollox f'idejk. Tini mmela d-dawl kif għandi naghmel. La thallinx immur minn Ruma mingħajr din il-grazzja li nixtieq".

Sadanittant bl-ghajjnuna tal-Kardinal Ferrata l-permess inqala' u l-knisja ta' Savina saret iċ-ċentru ta' Adorazzjoni Ewkaristika. Dun Alwig għamel dak kollu li seta' biex kemm is-sacerdoti u l-lajċi jagħrfu kemm hija importanti l-Adorazzjoni Ewkaristika fil-hajja nisranija. Waqqaf dawn l-opri ta' adorazzjoni: L-Aggregazzjoni tas-Ssmu. Sagrament, il-Gwardja ta' l-Unur, il-Piccoli Paggi, L-Assoċjazzjoni ta' l-Adorazzjoni Kwotidjana Universali Perpetwa, u l-Adorazzjoni ta' bil-lejl, is-Socjetà ta' l-Ora Sancta, is-Socjetà ta' San Gużep, u s-Socjetà ta' l-Erwieħ tal-Purgatorju. Kellu l-hsieb li jitwaqqfu sorijiet (il-Qaddejja tas-SS.Sagrament) li l-iskop tagħhom kellu jkun l-adorazzjoni. Fl-istess hin Dun Alwig inqeda permezz ta' l-istampa u beda johroġ "*L-Eucaristija - ħabbar ta' Gesù Sacramentat*".

B'dan il-mod Savina saret ċentru ta' Adorazzjoni Ewkaristika tant li bdiet tiġbed nies mill-ġżira kollha Għawdxija u anki minn Malta.

(Din is-sensiela hija msejsa fuq il-ktieb Dun Alwig ta' Savina miktub minn Mons. Anton Gauci. Min jixtieq jixtri kopja jirrikorri għand l-awtur).


Angelo Xuereb

GREZZJU BONELLO
Water Proofing Service
for Roofs and Walls

'Greż Jos', Tel: 2155 7694
 Filfla Street, Għajnsielem Mob: 9946 9102

MARIO
 DISPENSING OPTICIANS

57, MAIN GATE STREET, VICTORIA, GOZO.
 Prop. Mario P. Grech F.A.D.O. (Lond.).
 Appointments for
EYE TESTING / EXAMINATION
 by the Latest Computer Technology
 and Eye Specialists
 Telephone: 55 65 28 / 56 33 31



mill-
Knisja ... fid-
Dinja

Aħbarijiet Insara
miġbura mill-
Kapp. Dun Edward Xuereb

Il-Jum Dinji taż-Żgħażaġh

Laqtuni l-kummenti ta' Jean-Marie Guénois, tal-ġurnal *La Croix* dwar it-tnax-il diskors ta' Benedittu XVI tul l-ewwel vjaġġ appostoliku internazzjonali tiegħu, li għamel f'Kolonja f'Awissu fl-okkażjoni tal-Jum Dinji taż-Żgħażaġh. Aktar milli l-"kariżma tal-ġesti" ta' Ġwanni Pawlu II, li qanqal miljuni ta' nies, Benedittu XVI iġorr il-"kariżma tal-kelma", ta' mghallem.

Fuq livell pastorali, ninnotaw min-naħa l-waħda kontinwità mal-predeċessur tiegħu u mal-Konċilju Vatikan II f'dak li jirrigwarda l-għaqda ta' l-insara, l-ekumeniżmu u d-djalogu mal-Lhud u ma' l-Islam; min-naħa l-oħra kien hemm novità fil-programm propost liż-żgħażaġh. Il-Papa ppropona idea ambizzjuża: dik li 'nibdlu d-dinja', mhux bil-forza tal-poter imma billi nitghallmu "l-istil ta' Alla": "ma nibnux Alla privat", spjega Benedittu XVI. Heġġeġ liż-żgħażaġh irawmu sensibbiltà għall-bżonnijiet ta' haddieħor li tintwera filli jkunu lesti jaqsmu ma' haddieħor. Fuq livell politiku, il-Papa habbar żewġ sinjali ta' allarm: il-qawmien mill-ġdid ta' l-anti-semitiżmu, li dwaru wissa bil-qawwi tul iż-żjara tiegħu fis-sinagoga, u t-terroriżmu ta' oriġini reliġjuża, li kontrih indika t-triq tar-rispett u tal-ġlieda kontra l-intolleranza.

Tliet snin oħra

Fi tmiem il-quddiesa tal-Jum Dinji taż-Żgħażaġh, f'Kolonja, il-Ġermanja, il-Hadd 21 ta' Awissu 2005, Benedittu XVI habbar li l-Jum Dinji taż-Żgħażaġh li jmiss se jsir f'Sydney, l-Awstralja fl-2008.

Statwa ta' Papa Wojtyła f'Kuba

L'Osservatore Romano semmiet l-istatwa tal-bronż, ta' qisien naturali, f'ġieħ Ġwanni Pawlu II li ġiet inawgurata fil-belt Kubana ta' Holguin il-Hadd, 26 ta' Gunju li għadda. Għall-

inawgurazzjoni hadu sehem l-isqfijiet tal-ġzira li ċelebraw il-50 anniversarju tas-saċerdozju ta' Mons. Héctor Luis Peña, Isqof ta' Holguin. Skond sorsi tal-Konferenza Episkopali, din hi l-ewwel statwa ddedikata lil Papa Wojtyła, li żar Kuba f'Jannar 1998. Il-ġurnal tal-Vatikan, hu u jagħti l-aħbar, fakkar il-kliem ta' Ġwanni Pawlu II tul iż-żjara tiegħu f'Kuba: "Li Kuba tinfetah bil-possibiltajiet kbar kollha tagħha għad-dinja u li d-dinja tinfetah għal Kuba".

Miftuħ Sptar Kattoliku fil-Korea ta' Fuq

Fil-5 ta' Awissu ġie inawgurat ir-"*Rason International Catholic Hospital*". Huwa ttamat li dan l-isptar iservi biex titjeb il-qagħda tas-saħħa li hija diżastruża. Ġie rrapportat li f'dan il-pajjiż tul l-aħħar 50 sena ghebu madwar 300,000 insara. Attwalment ma jeżistux statistiċi preċiżi dwar il-Knisja Kattolika fil-Korea ta' Fuq, imma skond dokumentazzjoni disponibbli, f'dan l-Istat l-għadd ta' Kattoliċi hu bejn it-3,000 u l-4,000.



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tieg li tibqa' tiftakar? Afda fl-esperjenza ta' David Mercieca! HOBŽ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

SALVINA BEZZINA TAL-QALA

Ma nafx għaliex! Donnu iktar ma jgħaddu s-snin iktar lil ċerti nies ma ninsihomx. Anzi, kultant, donnhom jiffaċċaw quddiemni bla ma nistennihom. U donnhom l-artist ta' żmien il-*films silent*. Narahom jitharrku, juruni x'iridu bil-mossi, u bla ma jitekellmu jgħiduli elf storja.

Hekk grahi dan l-aħhar waqt li kont qed inqalleb tost il-karti l-qodma f'kexxun. Ġie f'idejja envelop b'tila tat-tapezzerija go fih. Kont se narmiha. Imma waqaft inhares lejha qisni statwa. Sthajjltha qed tghidli: 'Tiftakarni?'

Kienet qisha xeghli DVD!

Film shih għadda minn mohhi: Jien ġej u sejjer Malta. Salvina ta' Gużepi taċ-Ċaghki. It-tfajliet ta' hdejn il-bieb ta' barra, min bilqiegħda jinnittja, min fuq banketta bit-trajbu f'hoġru u min ipaċpaċ u jidhak. L-isbah xeni ta' Ghawdex ta' hamsin sena ilu! Kulhadd, kullimkien jahdem minn x'hin jisbah sa ma jidlam.

Ftakart f'Mr. Frank. L-ewwel darba li Itqajt mieghu fil-villa l-hamra ta' l-Irnella. Dak inhar li hadtu Ghawdex. U fl-eleggi sbieħ għall-pajjiżna. Ma ninsihom il-profezija li għamilli dak inhar.

Tiegħu kienet dik il-biċċa tapezzerija.

Qalli: 'Dawn ix-xogħlijiet huma l-futur tagħkom. Il-fabbriki jagħtu xogħol lil elf ruh. Dawn jitimghu elf familja. Huma jiġbdu t-turisti jekk tridu toholqu turizmu kulturali.

Ma fhimtux. Dik kienet l-ewwel darba li smajt bit-turizmu kulturali. Hsibtu qed jgħid għat-tapezzerija. Ghax fiha l-arti, trid nies ta' sengħa u reqqa biex taħdimha, u fuq kollox xerrejja ta' klassi.

U ftaħtilha fuq Salvina. Is-CV shih tajtu. L-isbah li stajt: li kienet tghallmet mas-sorijiet; li kien ilha minn tfulitha taħdem ir-rakkmu, kemm vintartali u kapep hadmet għall-knisja, kemm kienet biezla d-dar, twajba u lesta biex tghin, fuq kollox ġejja minn familja sempliċi imma hawtiela mehdija fuq ix-xogħlijiet tad-dar.

Mr. Frank dahak jismaghni ngħid dik il-litanija. Induna li kont qed inhawwad. Qalli li fil-kultura ta' l-artiġġjanat kienu mehtieġa kemm is-Salviniet u kemm il-Marijiet u l-Martijiet. Ghax kull mod ta' xogħol kien kultura. Ukoll dak tal-bdiewa fl-għelieqi u tal-mastrudaxxa li jagħmel it-twieqi.

Dawn kienu il-hidmiet li jiġbdu l-viżitaturi lejn gżiritna. Ghax it-turizmu kulturali ma kienx biss il-Ggantija u li jekk ridna lil gżiritna vetrina ta' dak kollu li hu Malti ma stajniex ma ndaħhlux fiha il-bizzilla, il-qfief, il-fuħhar, il-ġbejniet, u magħhom prodotti aktar fini bħalma huma r-rakkmu u t-tapezzerija.

Iktar emmint f' Salvina! Għalija ma kienx hemm mara aktar maqtugħa ghax-xogħol tat-tapezzerija. Kien xogħol li jehtieġ reqqa u attenzjoni. Għalhekk ideali għall-mara tad-dar. U Salvina kienet mara tad-dar. Żewġha u uliedha l-ewwel, u magħhom it-tisjir, u t-tindif. Wara x-xogħol



iehor. Biex isir bil-kalma u b' dedikazzjoni.

Meta mort naraha ma' Mr. Frank din kienet l-idea li laqitni tagħha. Ma kenitx ġiet laqgħetna hi. Tfaċċat flokha fil-bieb it-tifla tagħha l-kbira Mary Rose. Ta' xi għaxar snin. Salvina baqgħet fejn kienet, bilqiegħda fuq sufan, mehdija fuq tambur taħdem ir-rakkmu. Habtet se tqum kif semgħetni nistaqsi għaliha. Imma, Mr. Frank ma hallihix. Anzi, qallha biex tibqa' bilqiegħda u tkompli fuq xogħolha.

Hi tbissmet.

'Dan bil-hajt tad-deheb', qaltli kif indunat għal xhiex konna ġejna. U komplet turini x'kienet qed taħdem.

'Armi tal-uffiċjali għal Dolora tax-Xejxir!' tennietli. 'Thaddimhom għas-sur Grixti. U thaddem xogħol ieħor għal ta' De Trafford.'

U, bejn ghax minnha misthija u bejn ghax kienet kollha herqa tispicċa dak li kienet qed tagħmel, komplet tghaqqad u taqta'. Kultant, ukoll, bi snienha. U thalli t-truf imdendla maċ-ċirku tat-tambur.

Subgħajha tilgħin u nizlin ma' ras il-labra kienu impressjonawh. Daqqa tigbed 'l hawn u daqqa tissekka 'l hemm. Dejjem bi preċiżjoni u kull punt f' postu. Kien qisha fuq tastiera tal-pjanu.

Tassew sthajjltni fl-aqwa kuncert. Kulhadd sieket. Ghajnejn Mr. Frank fuq subgħajn Salvina.

F'qalbi għidt: 'Mhux għageb li l-barranin jieqfu jiskantaw lejn xi mara taħdem il-bizzilla!'

Ghajnejh ma qalagghomx minn fuqha. Kultant iharrek rasu mistagħgeb. U jitbissem.

U, Salvina, ittella' punt wara punt. Tigbed, tissekka u thallat l-ilwien.

Imbaghad refghet rasha u harset lejna.

'Kont qet nuriha kif taqta' l-punt' qalet. 'Għax faċli jiżżarrat dal-ħojt!'

U hemżet il-labra mat-tila u daret lejna tkellimna.

'Għidli Pawl!' qaltli.

Kont sa nibda nghidilha għalfejn konna morna ghandha. Mr. Frank, imma, donnu ma kienx żgur minn dak li ra. Qabad f'idejh it-tambur u b'ghajnejh u b'idejh fela hajta hajta l-biċċa li lestiet!

'Mirquma daqs ta' l-ahwa Vos li hadmu l-arazzi ta' San Ġwann!' qalli kemm kemm jinstama'. 'Tassew meravilja!'

Mr Frank ha n-nifs u għafasli idi. Kien iddeċieda.

'I knew,' qalli wara li hrigna minghand Salvina. 'Only in Gozo could find such artistry!'

Mr Frank kien Lhudi mill-Belġju. Wiehed minn dawkl li rasu lanqas in-Nazi ma kien irmexxielhom ikissruhielu. Qabel il-gwerra kellu stabbiliment magħruf ta' l-antikwarjat. Kull tip ta' oġġetti antiki kellu fih. Minn għamara sa pupi tal-kina. Għalih, imma, ix-xoghlijiet tar-rakkmu u tat-tapezzerija ma kien jibdilhom ma' xejn. Kien idur il-kampanja għalihom. Ftut qabel faqqgħet il-gwerra basar li kien ġej l-inkwiet, biegh kollox u telaq lejn l-Amerika. Ir-rabtiet tiegħu mat-tradizzjonijiet, iżda, ma telaqhomx. U wara l-gwerra reġa' mar lura jipprova jerga' jibda. Mill-kampanja ta' tfulitu ma kien għad baqa' xejn. Kien kollox herba. La rziezet u lanqas bdiewa. Fabbriki kullimkien. Għalhekk ġie Malta u bit-tama li jsib dak li kien qed ifittex.

Kienet tassew ferħa għalih li jiltaqa' ma' Salvina. Fakkritu fin-nisa tal-Belġju ta' qabel il-gwerra meta l-artiġġjanat kien fl-aqwa tiegħu. U thajjar jerga' jibda biha. Ried, imma, ikun jaf iktar fuqha.

Lil Salvina kont nafha hafna qabel ma żżewġet. Kienet tiġi ma' missierha kull nhar ta' Hadd tara lil huha s-seminarju.

'Kien miegħi l-iskola,' għidtilha biex inhajjarha tghid xi haġa fuq tfulitha. 'Ma ninsihx ismu. Mikiel Buttigieg. Bhal l-ewwel isqof ta' Ghawdex'.

Widnejha nfethu. U magħhom ukoll halqha.

'Iwa, iwa, dok ukill mill-Qale kin!' qaltli.

U biex ma nhallix id-diskursata tmut ergajt għidtilha: 'Hekk għandhom jisimghuk tghid tan-Nadur!' U t-tnejn infqajna nidhku.

Shajjilti nara ghajnejn 'Dante' – kif konna insibu lil Ġanni Muscat – jinfiduni bhal sajjetta dak il-hin. Jahtafha kien!

Fis-seminarju, imma, il-pika tal-parroċċi bejnieta l-interni kienet normali. Anke waqt xi loġħba ċess jew dommino. Fuq xhiex ridtna nitkellmu?

Niftakar lil Joe Desira taż-Żejtun. Tifel b'qalbu tad-deheb. Imma, tmaqdarlux lil Santa Katerina jew tghidlu li ż-Żwieten saqajhom ċatta għax jizbell u tiftilha miegħu!

Darba kien fettilha ma' hu Salvina. Dun Mikiel

Buttigieg. Qallu li l-knisja tagħhom ma tghid xejn. U Kilinu, mutu mutu, imma, qrunu f'butu, wieġbu: 'Mela, bhall-apparat ta' Santa Katerina! Anki r-rakkmu li hadmitli ohti fl-imhadda isbah minnu.'

Salvina xenglet rasha. Kienet taf kemm kien jaf jagħti risposti f'waqthom huha. Fakkartha, imma, kif bdiet tirrakkma. Fil-bidu għal huha, imbaghad għall-knisja. Għax bhal tfajliet ohra tistinka tmidd idha għal kollox. L-ewwel f'dak li kien jehtieg id-dar u wara f'xoghlijiet ohra: tal-malja, taħdem il-flokkijiet jew tkeffef xi libsa qadima.

'Ma stajniex niltaqgħu ma' wahda ahjar,' stqarrli Mr. Frank x'hin hrigna minghandha. U dik il-gimġha stess bdejna bix-xogħol.

Ma kienx faċli dal-bidu. Salvina, imma, kienet bniedma ta' rieda u f'inqas minn xahar sibna l-haddiema li xtaqna. Nistqarr li ma rajt qatt sabar daqs tagħha f'dak iż-żmien ta' stħarriġ. Ix-xogħol, għalhekk, intgħogob u beda miexi.

Ma laħqux, imma, għaddew hafna snin li Ghawdex, bla ma ndunajna, kien beda jinbidel. Minn raba sar suq, fejn min kien jiflah beda jhawwel. Infethu l-fabbriki u t-tfajliet, fil-veru sens tal-kelma, inkrew għal paga minima fix-xahar. B'hekk il-hegga għat-tapezzerija naqset u magħha naqas kull xogħol iehor ta' l-idejn.

Hasra! Ghawdex kien tilef il-fizonomija kulturali tiegħu! Ma baqax jipproduċi mkatar tal-bizzilla. Minflok beda jagħmel tvalji bhal taċ-Ċina. B'hekk it-turisti li fittxew in-nissieġa tan-newl jew id-daqqaqa tal-qoton sabu biss *knitting machines* u lbiesi *made-to-measure* imperrċin f'kull rokna tal-hwienet tagħna.

Minkejja dan it-taqbil fl-ekonomija, Mr. Frank u jien ma hedejna qatt inżuru lil Salvina narawha taħdem u tifli kull biċċa li tlesti. Kull darba, imma, bit-tfal ma djuħha.

Kemm kien sabih dak iż-żmien tal-*cottage industries*! Li taħdem fil-kalma ġo darek. X'hin trid u fl-ambjent li joghgbok. Kemm hu xogħol sabih!

Salvina kienet tippreferi taħdem wara li tlesti l-faċendi, b'uliedha, 'kk jista' jkun kollha, taht ghajnejha.

'Għax hekk ikolli mohhi iktar mistrieh,' ġie li qaltli. 'U x-xogħol jitla' ahjar!'

Kultant, kont nitpaxxa bihom nismagħhom jghidu r-Rużarju. U l-istess Mr. Frank, minkejja li ma kienx ta' twemmienna, l-hena tiegħu jara familja migbura.

Lilu Salvina kienet tfakkru fl-ommijiet ta' zmienu. Ghajnejhom ta' seker fuq uliedhom. Dejjem, imma, dahkana. U lesti jagħtuhom qalbhom.

Lili, ma nafx l-għaliex, fakkritni f'Kornelja. Mara Rumana żnella, eleganti, simpatika, u fuq kollox modesta. Kif pingiħa Robert Caruana Dingli fl-istorja fit-tielet ktieb tal-Qari tal-Malti. Fuq sufan, taħdem fuq tambur, ma' uliedha. Kif rajtha dak inhar li mort l-ewwel darba nkellimha fuq it-tapezzerija.

U kif tiġi quddiem ghajnejja kulmeta minn fuq ir-radju RTK nisma' lil binha Dun Ġorġ jghid ir-Rużarju. Nisthajjlha b'idha f'idu tghidli: "Din it-tapezzerija li nsiġt tul haġti! Hija għaliġa l-aqwa teżor."

Passiġġata Biblika - 9

“Lilkom inġhata l-misteru tas-saltna ta’ Alla, imma l-oħrajn, li huma barra, ikollhom kollox bil-parabboli.” (Mk 4:11)

IL-PARABBOLI TA’ SIDNA ĠESÙ KRISTU

minn Fr. Charles Buttigieg

Dakla

Il-kelma ‘parabbola’ ġejja mill-kelma griega ‘*paraballo*’ li tfisser ‘tixhet hdejn l-iehor’, ‘li tqabbel’ jew ‘li tagħmel paragun bejn haġa u oħra’. Il-kelma ebrajka ‘*maxal*’ għandha tifsira iktar wiesgħa minn dik griega u tirriferi għall-istejjer, għidut, proverbji, allegoriji, metafori u tixbihat. Din il-parabbola kienet tintuża hafna fil-letteratura griega fil-lingwaġġ figurattiv. Fil-bibbja l-parabbola hija forma ta’ tixbiha żgħira jew elaborata li tirrappreżenta storja mill-hajja ta’ kuljum, l-iktar mill-hajja tar-rġhajja u tal-bdiewa, biex tfiehem aħjar bil-paraguni, l-messaġġ u t-tagħlim li jrid jitwassal għall-hajja spiritwali.

Ġesù għallem permezz tal-Parabboli

Fil-predikazzjoni tiegħu fl-art tal-Palestina, Ġesù bostra drabi għamel użu minn lingwagg ta’ natura parabolika, metodu ta’ predikazzjoni li kien jiġbed hafna l-attenzjoni tal-ġemgħa u tal-folol kbar ta’ nies. Dan il-metodu ta’ predikazzjoni kienu jużawh ukoll ir-rabbini u l-ghorrief ta’ żmien Ġesù. Ġesù kien jinzel għalhekk għal-livell tal-udjenza li kien ikollu quddiemu, hafna minnhom nies rġhajja u familji tal-kampanja u għalhekk il-parabboli bl-istejjer hief tagħhom żgur li kienu jibqgħu miftakra tajjeb. Il-parabbola mela kienet mezz effikaċi ta’ kif Ġesù wassal il-messaġġ salvifiku tiegħu fi tliet snin tal-hajja pubblika sabiex il-bniedem jifhem mal-ewwel il-messaġġ u jbidel hajtu għall-aħjar.

Il-karatteristiċi tal-parabboli ta’ Ġesù, huma li fihom niltaqgħu generalment ma’ xi karattri prinċipali, fihom diskorsi diretti, ikunu mibnija fuq xi kuntrast u jkollhom dejjem konkluzjoni qawwija.

Il-Parabboli fil-Vangeli Sinottiċi

Il-klassifikazzjoni tal-parabboli dejjem holqot ftit problemi għall-istudjużi bibliċi u dan għaliex, mhux kulhadd juża l-istess prinċipji letterarji marbuta man-natura tal-parabbola u għaliex ukoll mhux dejjem insibu parabboli puri. L-ewwelnett fl-Antik Testament niltaqgħu ma’ 7 parabboli, li hu ta’ min isemmihom hawnhekk:

- ◆ tal-profeta Natan lis-Sultan David dwar il-harufa ta’ l-imsejken raġel f’2 Sam 12:1-4.
- ◆ tal-mara vistuża minn Tekuġha f’2 Sam 14:1-11.
- ◆ ta’ wiehed profeta lil Ahab f’1 Slat 20:35-40.
- ◆ tal-għalqa tad-dwieli f’Iz 5:1-7.
- ◆ tad-dielja u l-ajkla f’Eżek 17:3-10.
- ◆ tal-iljun f’Eżek 19:2-14.
- ◆ tal-borma tagħli f’Eżek 24:3-5.

Fil-Ġdid Testament il-parabboli nsibuhom fil-vangeli sinottiċi, ta’ San Mattew, San Mark u San Luqa. F’San Ġwann ma nsibux parabboli izda metafori, allegoriji u diskorsi li aktarx jirrapreżentaw veritajiet għoljin u astratti.

F’San Mattew insibu 21 parabbola, fejn hdax minnhom insibuhom fil-vangeli tiegħu biss. Dawn huma l-parabboli li nsibu f’Mattew biss:

- ◆ tas-sikrana f’13:24-30.
- ◆ tat-teżor mohbi f’13:44.
- ◆ tal-ġawhra f’13:45.
- ◆ tax-xibka f’13:47.
- ◆ tal-qaddej li ma jaħfirx f’18:21-35.
- ◆ tal-haddiema fil-għalqa tad-dwieli f’20:1-16.
- ◆ taż-żewġ ulied f’21:28-32.
- ◆ tal-festa tat-tieġ ta’ iben is-sultan f’22:1-14.
- ◆ tal-ghaxar xebbiet f’25:1-13.
- ◆ tat-talenti f’25:14-30.
- ◆ tan-nagħaġ u l-mogħoż fil-ġudizzju f’25:31-46.

San Mark għandu 9 parabboli fejn tnejn minnhom insibuhom fil-vangeli tiegħu biss, li huma l-parabboli:

- ◆ taż-żerriegħa li tinbet wahedha f’4:26-29
- ◆ u tal-bniedem li siefer u telaq mid-dar f’13:33-37.

San Luqa għandu 28 parabbola fejn sbatax minnhom jinsabu fil-vangeli tiegħu biss, li huma dawn:

- ◆ taż-żewġ midjunin f’7:41-42.
- ◆ tas-samaritan it-tajjeb f’10:25-37.
- ◆ il-habib li jiġi f’nofs ta’ lejl f’11:5-13.
- ◆ tal-ghani iblah f’12:16-21.
- ◆ tal-qaddejja li jishru f’12:35-40.
- ◆ tal-qaddej il-fidil u tal-qaddej il-ħażin f’12:42-48.
- ◆ tat-tina bla frott f’13:6-9.



It-Teżor moħbi



L-Iben il-Hali



Il-Qaddej ħażin



Il-Farizew u l-Pubblikan

- ◆ tal-pranzu f' 14:15-24.
- ◆ tat-torri u tas-sultan sejjer għall-gwerra f' 14:28-33.
- ◆ tad-drakma l-mitlufa f' 15:8-10.
- ◆ tal-iben il-hali f' 15:11-32.
- ◆ tal-amministratur li ma kienx fidil f' 16:1-13.
- ◆ tal-ghani u Lazzru f' 16:19-30.
- ◆ tad-dmir il-qaddej f' 17:7-10.
- ◆ ta' l-imħallef u l-armla f' 18:2-8.
- ◆ tal-farizew u l-pubblikan f' 18:9-14.
- ◆ tal-ghaxar miniet f' 19:11-27.

Fis-sinottiċi b'kollox insibu 40 parabbola. Tlieta minnhom insibuhom f'Mattew u f'Luqa biss u huma dawn li ġejjin:

- ◆ tas-sisien tajba u dawk ħżiena f'Mt 7:24-27 u f'Lq 6:47-49.
- ◆ tal-hmira f'Mt 13:33 u f'Lq 13:21-21.
- ◆ tan-naghġa l-mitlufa f'Mt 18:12-14 u f'Lq 15:3-7.

Huma sebġha b'kollox il-parabboli li jinsabu fi tliet vangeli u huma dawn:

- ◆ tal-musbieħ taht il-modd f'Mt 5:15-16; f'Mk 4:21 u f'Lq 8:16.
- ◆ tal-libsja l-qadima u drapp ġdid f'Mt 9:16; f'Mk 2:21 u f'Lq 5:36.
- ◆ tal-inbid ġdid f'damiġġani ġodda f'Mt 9:17; f'Mk 2:22 u f'Lq 5:37.
- ◆ taż-żerriegħa f'Mt 13:3-9; f'Mk 4:3-9 u f'Lq 8:5-8.
- ◆ taż-żerriegħa tal-mustarda f'Mt 13:31-32; f'Mk 4:30-32 u f'Lq 13:18-19.

- ◆ tal-ghalqa u l-bdiewa f'Mt 21:33-46; f'Mk 12:1-12 u f'Lq 20:9-19.
- ◆ tas-sigra tat-tin f'Mt 24:32-35, f'Mk 13:28-31 u f'Lq 21:29-33.

Kif qeghdin naraw mit-temi ta' dawn il-parabboli, uħud minnhom jittrattaw is-Saltna ta' Alla, il-Knisja, oħrajn il-ġudizzju u s-salvazzjoni, oħrajn juru l-ħniena u l-imħabba ta' Alla u oħrajn jgħallmuna dwar id-dmirijiet tan-nisrani lejn Alla u lejn il-proxxmu permezz tal-indiema, it-talb, il-fidi u l-karità.

Il-Parabboli Illum

Dawn il-parabboli ta' Ġesù jibqgħu dejjem attwali għaliex il-messaġġ tagħhom hu dejjem validu u dan għaliex Ġesù qed jgħallm illum ukoll. Huwa tajjeb hafna li l-katekisti jużaw dawn il-parabboli fil-katekezi tat-tfal u fil-preparazzjoni tagħhom għas-sagramenti. Huma dejjem strument importanti u effikaċi għat-tixrid tal-Kelma t'Alla qalb il-poplu tal-Knisja ta' Kristu.

Biblijografija

- Boucher, M., The Parables, Wilmington 1981.*
- Crossan, J.D., Cliffs of Fall: Paradox and Polyvalence in the Parables of Jesus, New York 1980.*
- Drury, J., The Parables in the Gospels, New York 1985.*
- Gouldner, M., "Characteristics of the Parables in the Several Gospels", in JTS 19 (1968) 51-69.*
- Westermann, C., Vergleiche und Gleichnisse im Alten und Neuen Testament, Stuttgart 1984.*
- Wilder, A., The Language of the Gospel, New York 1964.*

L-appuntament ta' Dr Mario Saliba M.D. mal-qarrejja tagħna.

int u sahħtek



Is-Sewqan Minghajr Periklu

Sikwit nisimghu b'incidenti tat-traffiku xi kultant fatali. S'issa din is-sena mietu tnax-il persuna kawża ta' incidenti tat-traffiku. Barra minnhekk diversi kienu l-konsegwenzi ohra u l-korrimenti b'hafna telf ta' xoghol, skola u anke spejjeż kbar.



Huwa stmat li nofs miljun persuna jmutu madwar id-dinja kull sena minn incidenti stradali. 45,000 minnhom imutu fit-toroq madwar l-Ewropa. Barra minn dawn miljun u sitt mitt elf ohra jweggghu kull sena madwar l-Ewropa. Issa Malta minkejja ç-çokon tagħha qiegħda fuq nett fil-lista ta' pajjiżi fil-konsum ta' alkohol fost iż-żgħażaġh. Dan ifisser li ż-żgħażaġh Maltin u Għawdxin huma l-ewwel fl-ammont ta' xorb alkoholiku li jixorbu. Dan jista' jirriżulta f'iktar incidenti tat-traffiku htija ta' dan ix-xorb żejjed. Meta l-livell ta' alkohol fid-demmm ikun għoli dan jaffettwalek l-ghajnejn; innaqqaslek l-kapaçità li tara bil-lejl u jnaqqaslek il-kapaçità li tiehu azzjoni f'waqtha bħal tuża' brejk, iddawwar l-istering, jew tbiddel il-lanes jew tittendi bit-traffic

Huwa fatt li l-incidenti tat-traffiku qegħdin jiziedu. Dan minhabba žieda ta' numru akbar ta' vetturi, iktar sewqan veloçi, iktar giri bil-lejl u iktar konsum ta' alkohol. Is-sewqan jinvolti għadd ta' kapaçitajiet li hafna drabi ahna neħduhom qisu xejn mhu xejn, kif jgħidu l-Ingliżi *for granted*. Biex issuq tajjeb trid tkun f'tiegħek mija fil-mija minghajr ma tkun għajjien, sturdut jew bil-mejt, għax waqt is-sewqan trid tiehu çerti deçiżjonijiet malajr, b'mod hafif u minghajr žbalji. Žball çkejken jew ftit ta' nuqqas ta' azzjoni fil-hin tista' tiswielek hajtek jew tkun il-kağun ta' incident. Nofs l-incidenti tat-traffiku huma kawża ta' xorb alkoholiku u terz minn dawk li mietu kellhom livell għoli ta' alkohol fid-demmm.



lights. Fi kliem iehor *ir-reaction time* jitwal, jigifieri l-hin li l-mohh idum biex jiehu decizjoni jitwal u hekk ikun tard wisq. Inaqqslek il-gudizzju li taggastja skond il-kundizzjonijiet differenti tat-toroq, u bhalma jaf kulhadd it-toroq hawn Malta u Ghawdex ma' tantx huma tajbin.

Naturalment l-ghejja hija l-ewwel fattur li jaffettwa s-sewqan. Ma tistax issuq b' mod tajjeb jekk tkun ghajjen. Hemm certi nies li ghandhom tendenza li jorqdu meta jkunu jsuqu anke meta ma jkunux ghajjenin hafna. Dawn ibatu minn kundizzjoni li tissejjah *sleep apnea*. Din hija perikoluza hafna. Dawn sempliciment tmur ghajnhom bihom u jorqdu fuq l-istering. Il-medicini li nkunu nistghu niehdu kemm dawk regolari u kemm dawk li niehdu ghal ftit tal-jiem bhal antibiotici jistghu jaffettwawna fis-sewqan. L-iktar medicini li jtellfuna fis-sewqan huma l-kalmanti, l-pilloli ta' l-irqad. Irridu noqoghdha attenti hafna meta nkunu niehdu dawn it-tip ta' pilloli u jkollna bzonn insuqu. Iktar aghar meta nhalltu dawn il-medicini mal-alkohol. Qatt ma ghandna niehdu alkohol flimkien ma' dawn il-medicini meta nkunu ser insuqu.

Il-kalmanti isimhom magghom, jikkalmaw lill-individwu fis-sens li jnaqqsu mill-attivita. Ghalhekk isir *slow* fil-kliem, fil-hsieb u anke fix-xoghol li jaghmel inkluż meta jsuq. L-iktar parti tal-gisem milquta hija l-mohh. Meta nhalltu l-alkohol l-effett ikun doppju u naturalment il-periklu akbar.



Ix-xorb u s-sewqan ma jmorru ma' xulxin. Jekk ghandek okkazjoni tixrobx. Illum sfortunatament hafna zghazagh jixorbu u jsuqu. Dan meta jistghu jkunu ghajjenin ukoll peress li jkunu qattghu l-lejl barra. Il-hinijiet li fihom l-iktar li jsehhu incidenti tat-traffiku huma fis-sighat bikrin tal-jum bejn it-tlieta u s-sitta ta' filghodu meta z-zghazagh ikunu qed jirritornaw lura lejn id-dar.

Meta nghidu xorb alkoholiku nifhmu birra li fija minn 3% sa 6% alkohol, inbid li fih minn 12% sa 20% alkohol u xorb irqiq *whisky, brandy, vodka* u *liquors* li fihom sa 50% alkohol. Ghalhekk minn dan it-tip ta' xorb irridu niehdu anqas ghax jaffettwa lill-mohh iktar. Żewg tazzi birra jew tlieta huma bizzejjed. Tazza nbid jew tnejn huma l-limitu u grokk *whisky* huwa bizzejjed. Jekk nixorbu iktar minn dan l-ammont it-test tad-demem jew il-*breathalyser* ser jimmarka *positive* u nistghu nigu fit-*trouble* mal-ligi, ghalkemm ma tantx qed jsiru dawn it-testijiet f'pajjizna.

Naturalment ghas-sigurtà taghna u ta' l-ohrajn nużaw ic-cinturin tas-sigurezza (*seat belt*). Jekk inkunu xrobna jew ghajjenin m' ghandniex insuqu. Avolja jkun bil-lejl u ma tantx ikun hemm *traffic* fit-toroq, xorta rridu nsuqu bil-ghaqal. Hafna mill-habtiet ta' mal-lejl ikunu f'xi sigra jew gol-hajt. Jekk tkun irrabjat jew inkwetat issuqx. Ftakar li kull incident li jigri minhabba x-xorb jista' jkun evitat.





where friends are meeting!!

Pan Pizza, Pasta & Home-made Cooking

St. Joseph Square, Qala, Gozo.
Tel: 2155 6242 • Mob: 7942 7014


For delicious Italian and Maltese meals...



BAR, RESTAURANT & PIZZERIA

Open daily for Lunch and Dinner

5, St. Joseph Square, Qala, Gozo. Tel: 2156 4589, 2155 9090

H
O
L
M

IL-HAJJA

Pariri lill-Adolexxenti minn MARY PULI

IT-TAGHLIM M'HAWNX PREZZU

1 Storja

Benny ta' tnaq -il sena xtaq kieku jmur l-iskola, imma l-ġenituri tiegħu ma kellhomx biex jixtrulu l-uniformi, il-kotba, u l-pitazzi. Allura kien iqum kmieni biex iqassam il-gazzetti kuljum u dak li jaqla' jerrfagħhom halli jixtri xi bżonnijiet biex jitghallem. Darba, qabdu għatx kbir u ċempel il-qanpiena ta' bieb biex jitlob tazza ilma. Fethitlu tfalja. Staħa, iżda għamel il-kuraġġ u talabha jixrob.

Dahhlitu ġewwa u minflok ilma newlitlu tazza kbira halib u bezzun. Wara fittex haffef lejn l-iskola qabel tibda l-ewwel lezzjoni. Ma kienx jidhol fil-klassi jew ipogġi fuq bank. Xejn minn dan!

Kien joqgħod fuq il-bankina, eżatt taht it-tieqa ta' wahda mill-klassijiet jisma' l-lezzjonijiet. L-istudenti ma waqfux iħarsu 'l barra jarawh inizzel in-noti. Fl-aħħar, l-ġhalliema messitha l-kurzità u ttawlet għal barra. Meta rat lit-tfajjel bilqiegħda taht it-tieqa, talbitu jwarrab biex ma jtellifx lill-istudenti tagħha. Imma t-tfajjel talabha thallih jitghallem minn taht it-tieqa. Ma kien qed ifixkel lil hadd. Qalilha bis-sitwazzjoni li kien jinsab fiha. L-ġhalliema ġietha ħniena minnu u biex tikkonferma jekk qalx il-verità, għamlitlu xi mistoqsijiet dwar il-lezzjoni. Skantat meta wegħibha eżatt u bla tlaqliq. Talbitu l-indirizz u sa fil-ghaxija xtratlu l-uniformi u kull ma kellu bżonn, biex l-ghada seta' jibda jattendi l-iskola. Benny mexxa 'l quddiem fl-istudju, dahal l-Università, lahaq tabib u saħansitra professur ta' l-ghadam.

Ġara li f'dak ir-raħal ta' ċkunitu, kien hemm wahda li kellha bżonn ta' operazzjoni f'daħarha. Ħajruha tmur għand professur imsemmi għas-suċċessi li jkollu fuq dawk l-operazzjonijiet. Hekk għamlet, ġemmghet kemm setgħet u marret. Il-professur għarafha, ftit li xejn kienet tbiddlet wara dawn is-snin li kien ilu nieqes, imma hi ma għarfitu b'xejn.

Wara l-operazzjoni thassbet mhux ftit minħabba l-kont li, min jaf kemm kien se jkun għoli. Meta tawha l-kont, inħasdet mhux ftit.

Imma meta tatu daqqa t'ghajn kollu, u dawwret il-folja rat nota, iffirmata mill-professur stess, li kienet tghid hekk:

"Il-kont diġà hallastu b'dik it-tazza halib u l-

bezzun li kont tajtni meta tlabtek tagħtini tazza ilma!" Benny stinka, bata u ħadem b'ħafna saġrificċji biex lahaq l-ghan tiegħu.

2 Tagħlima

Illum ma nemminx li hawn min hu f'din l-estremità ħlief fil-pajjiżi tat-tielet dinja. Imma min ma jbatix biex jilhaq l-ghan tiegħu? Illum hawn l-opportunitajiet kollha biex dak li jkun javanza fit-tagħlim. Min ma jitghallimx għax ma jridx. Opportunitajiet hawn kemm irridu.

Il-ġenituri jibgħatuna l-iskola biex nedukaw rwieħna. Jagħmlu ħafna saġrificċji biex jarawna mixjin 'il quddiem fl-iskola u dan ikun l-akbar sodisfazzjon għalihom. Mill-banda l-oħra aħna rridu nagħmlu l-parti tagħna billi nattendu l-iskola u napprofittaw ruħna mill-lezzjonijiet li jkollna. In-nies jgħaddu ġudizzju fuq l-iskola skond l-imġiba ta' l-istudenti tagħha. Jekk l-istudenti jkunu għaqlin, jgħaddu mill-eżamijiet u jġibu ruħhom tajjeb, l-isem ta' l-iskola jogħla.

Għandna nkunu kburi bl-iskola tagħna, inkunu leali lejha u lejn l-ġhalliema tagħna.

Inkunu puntwali u nuru interess billi niehdu magħna dak kollu li ser niġu bżonn għal-lezzjonijiet biex ma noqogħdux ingħibu l-iskużi halli nġhattu t-traskuraġni tagħna.

3 Pariri

Meta nidhlu l-iskola, insellmu lill-Kap tagħha, imbagħad nimxu lejn klassi jew lejn il-biħa/is-sala fejn tingħad it-talba ta' fil-ghodu.

Jekk jaslu xi għalliema magħna, nistennew lilhom jidhlu qabilna u biex nuru li aħna edukati, inżommu l-bieb miftuħ biex jidhlu huma l-ewwel. Jekk il-bieb ikun magħluq nġalquh warajna.

Nibzghu għall-propjetà ta' l-iskola u ta' shabna. Ma niehdu xejn ta' hadd, lanqas b'self mingħajr il-permess tagħhom.

Nimxu bl-edukazzjoni u bil-ġenerozità ma' shabna – insellfuhom jekk ikollhom bżonn xi haġa. Nġinuhom jekk inkunu fehemna l-lezzjoni aktar minnhom. Jekk isellfuna xi haġa inrodduha lura fl-istess kundizzjoni li jkunu sellfuhelna. Jekk xi hadd nesa l-hobz id-dar nagħtuh minn tagħna.

Ingħibu ruħna tajjeb waqt il-logħob u l-isports. Jekk noħorgu telliefa ma niehdux għalina jew nużaw kliem li jwegġa' qalb dak li jkun. Nitghallmu nirbhu u nitghallmu nitilfu.

Jekk ikollna xi nġidu ma' xi hadd, insolvu l-problema dak il-ħin, mhux nintrefgħu minn xulxin u ma nitkellmux.

Jekk naħsbu li aħna kapaċi aktar mill-oħrajn fl-iskola, ma nerfghux rasna fuq l-oħrajn anzi fid-dmir li nġinuhom, għax it-talenti li tana Alla ma nistgħux inżommuhom għalina biss.

Meta fil-klassi jkun hemm student li jilgħabha tal-"bully", ma nkomplux miegħu, anzi nġinu lill-vittma jagħmel il-kuraġġ u jgħid fuq tiegħu. Ma ninsewx li l-"bully" jkollu bżonn l-ghajjuna għax meta jahqar lil studenti oħra, ikun qed jiżfoga n-nervi li jkollu. Jista' jkun li fil-familja għandu ħafna problemi. Minflok neħduha kontrih, nġinuh jiċċivilizza ruħu u nuruh li nħobbuh halli ma jsirx aktar vjolenti.

Nagħmlu użu tajjeb mill-ħin li nqattgħu fl-iskola, u dak li nkunu tghallimna nkomplu nżiduh b'aktar studju u qari.



Bejni etna n-Nisa

Tiktbilna SUSAN MULVANEY



IL-ĦASIL TA' L-IDEJN MHUX ĆAJTA

Żewġ miljun tifel u tifla jmutu kull sena f'pajjiżi li qed jiżviluppaw minhabba mard ta' l-imsaren. Minn dawn, kwazi nofshom jistgħu jiġu evitati jekk in-nies jahslu jdejhom bis-sapun!

Min jaf kemm-il darba, sa minn meta konna għadna żghar, laqqatna għajta minghand il-ġenituri tagħna jew mill-ghalliema għax ma hsielniex idejna. Ahna d-dar konna mdrorrijin li kemm wara t-toilet kif ukoll qabel immissu xi haġa ta' l-ikel, irridu naħslu jdejna. U mhux inbahbhuhom bl-ilma kiesaħ, iżda nahsluhom bis-sapun.

Hija haġa ta' l-iskantament kif, fis-Seklu 21, għadek issib xi whud (aktar irġiel milli nisa!) li jidhlu t-toilet u meta jlestu ma jahslux idejhom. Daqskemm ma hawnx min la jifflaxxa u lanqas jiftaħ tieqa!

Ma jirrealizzawx li dik li nikkunsidraw bhala "drawwa komuni", għandha effett hekk tremend fuq is-saħħa pubblika.

Dan l-aħħar, ir-rivista influwenti *The Lancet Infectious Disease Journal* harġet bl-istatistika li miż-żewġ miljun tifel u tifla li qed imutu fis-sena fil-pajjiżi li qed jiżviluppaw, minhabba d-djarrea, bejn 42 u 47 fil-mija jistgħu jiġu salvati jekk dawk li jiehdu hsielhom jahslu jdejhom bis-sapun.

Dan ifisser li l-ħasil ta' l-idejn bis-sapun huwa aktar effettiv fil-prevenzjoni tal-mard konness mad-djarrea, mit-titjib fil-faċilitajiet sanitarji.

Dan l-aħħar, fil-kwistjoni tas-SARS, saret enfasi partikulari dwar il-ħasil ta' l-idejn bhala mezz biex din il-marda ma tkomplex tixtered.

Stqarrija li harġet dan l-aħħar mill-Bank Dinji tgħid li "jagħmel sens kif intervent hekk sempliċi u ta' teknoloġija baxxa jista' jkollu effett hekk kbir" fuq is-saħħa pubblika.

"Il-mard li jittiehed jinfirx minn persuna għall-oħra b'faċilità ferm ikbar meta jkun hemm nuqqas ta' iġene. Il-mikrobi, litteralment, jiehdu lift minn persuna għall-oħra. Idejn mhux maħsuln għandhom l-istess effett ta' bajd tad-dubbien li jgħorru l-mikrobi minn post għall-iehor.




Bhad-dubbien, l-idejn mhux maħsuln sewwa jgħorru miljuni ta' mikrobi minn toilet għal fuq l-ikel f'ħakka t'għajn. Biljun ta' virus jixterdu b'għatisa, u l-id mhux maħsula sewwa li tghatti l-ħalq u l-imnieher, jekk ma tinhasilx sewwa, tgħaddihom lill-vittmi godda."

Il-Bank Mondjali jgħid li qatt ma hu faċli li tbiddel l-attitudni, u minkejja li l-ġenituri u l-edukaturi tagħna saħqu magħna dwar l-importanza tal-ħasil ta' l-idejn, illum hawn metodi oħra kif il-bniedem jista' jbidel id-drawwiet. Kumpaniji li jimmanifatturaw is-sapun, li għarfu jirreklamaw "il-pjaċir ta' l-indafa", kabbru l-bejgħ tagħhom bejn għaxra u tnax fil-mija.

Iżda l-aktar li jibbenefikaw mill-ħasil ta' l-idejn bis-sapun ma humiex il-manifatturi tas-sapun iżda dawk li jahslu jdejhom. Ir-realtà hi li anke min hu fqir kapaċi jixtri biċċa sapuna għall-ħasil tal-hwejjeg u għall-iġene personali, u għalhekk tiġi waħedha l-mistoqsija għaliex ma jużawx is-sapun meta jahslu jdejhom, haġa tant importanti għas-saħħa u l-iġene.

Ahna żghar, u jekk, minhabba l-hmieġ u nuqqas ta' iġene, infaqqghu epidemija, il-Bambin biss irid jehlisna mill-effetti tagħha, kemm f'dik li hija saħħa kif ukoll mil-lat ekonomiku.

Biżżejjed inharsu ftit lejn il-pajjiżi li ntaqtu mis-SARS, u għandna stampa ċara x'herba tista' tagħmillek imxija ta' din il-kwalità.



Qatluhom biex jisirquhom il-karozza

Il-pulizija Afgana sabet il-kadavri ta' 18-il persuna, li huma maħsubin li kienu sewwieqa ta' taxis, midfunin taħt dar wara li nqatlu biex jisirquhom il-karozza, qal uffiċjal għoli tal-pulizija. Sitt hallelin tal-karozzi li ġew arrestati wasslu lill-pulizija lejn id-dar fil-belt ta' Jalalabad, qal il-General Abdul Razaq, kap ta' l-uffiċċju tal-prosekutur fil-belt. "Huma identifikaw dar ohra wkoll, iżda ghadna m'ghamilniex tfittxija" qal Razaq. "In-numru totali tal-kadavri jista' jitle' għal 25" huwa qal. Uħud mill-kadavri li nstabu kienu ilhom hemm madwar sentejn, qal Razaq.

Ittra tistqarr delitt wara 100 sena

Kelliema għall-pulizija fl-Awstralja qalet li waqt xogħol ta' rinnovazzjoni f'dar qrib il-kapitali ta' Adelaide, instabet ittra li stqarret delitt li kien sar aktar minn 100 sena qabel. Dan wassal biex il-pulizija tibda tfittex għall-fdalijiet tal-kadavru. Il-kelliema żiedet li l-ittra nstabet mis-sidien godda tad-dar iżda ma tat l-ebda indikazzjoni ta' fejn seta' thalla l-kadavru.

Inqabdet iddahħal 104 kili ta' bebbux

Uffiċjali tad-Dwana fl-Ingilterra arrestaw mara min-Niġerja li kellha bebbux aktar milli tizen hi stess. Il-mara nżammet fl-ajruport ta' Heathrow wara li ddikjarat li kellha xi affarijiet x'tiddikjara. Meta l-uffiċjali fittxewha fil-bagalji sabu kwantità kbira ta' bebbux tajjeb għall-ikel, oġġett bħalissa mfittex hafna biex jittiekel fir-ristoranti fl-Ewropa.

Bob Gaiger, wiehed mill-uffiċjali li għamel it-tfittxija, qal li din kienet l-akbar qabda ta' bebbux fl-istorja ta' l-ajruport. Il-qabda kien fiha mal-104 kili. Il-mara kienet ghadha kemm waslet minn Lagos. Meta uffiċjal fetah wahda mill-bagalji sab kwantità ta' bebbux jiġri qalb hwejjigħa. Aktar ma fethulha bagalji aktar bdew isibu bebbux. It-tip ta' bebbux li kienet se ddahħal l-Ingilterra huma l-bebbux Afrikan li jissajjar hafna f'Pariġi. Il-mara nħarget fuq pleġġ u mistennija tidher il-qorti akkuzata li ppruvat timporta oġġetti ta' l-ikel ipprojbiti.

Borma 'risotto' għall-karità

Mijiet ta' voluntieri u kokijiet magħrufin Awstraljani holqu flimkien borma *risotto* li tizen 7.5 tunnellata fil-port ta' Sydney. Dan l-avveniment sar biex jinholq għarfien għall-ġuħ kbir li hawn fid-dinja u biex jingabru fondi għall-karità. Biex ihawdu *risotto* il-voluntieri wżaw l-imqadef. Il-*Guinness Book of Records* qal li l-akbar borma *risotto* ta' qabel kienet tizen 6.3 tunnellata.

Għal min m'għandux çans jagħmel tē

Qatt qomt filghodu, xtaqt tiehu belgha tē iżda spicċajt ma hadt xejn għax ikun sar il-hin? Dawn il-problemi issa spicċaw hekk kif grupp ta' xjenzjati indjani għadhom kif holqu pillola b'toġhma tat-tē li tista ddahħalha f'ħalqek u tomġhoda jew inkella thalliha ddub f'tazza b'ilma shun jew kiesaħ. Din il-pillola ġiet invvintata fiċ-ċentru tar-riċerka tat-tē fl-istat Indjan ta' Assam. Ix-xjenzjati qalu li din il-pillola tikkonsisti fi 80% tē u 20 % ingredjenti oħrajn.

Inbid toġhma ta' ħut magħmul miċ-Ċina

Il-Franċiżi jużaw l-ġheneb, ir-Russi għandhom inbid tal-patata u l-Messikani jużaw il-pjanta tal-kaktus distillat biex jagħmlu x-xarba popolari *t-tequila*. Issa kien imiss liċ-Ċina biex toħroġ b'idea ġdida ta' nbid ġdid - inbid magħmul mill-ħut. In-negozjant Ċiniż Sun Keman, li jgħix fil-port ta' Dalian, waqqaf il-kumpanija *Dailian Fisherman's Song Maritime Biological Brewery* bi pjan ċar li jibda juża l-industrija tal-ħut biex jipproduċi l-inbid. Skond l-agenzija ta' l-aħbarijiet *Xinhua*, il-kumpanija se tkun qieghda tnaddaf u tghalli u fl-aħħar tiffermenta l-ħut biex mbagħad ikun jista' johroġ il-prodott finali. Il-kumpanija s'issa diġà għandha ordnijiet għal dan l-inbid mill-Ġappun, mir-Russja u minn partijiet oħra taċ-Ċina. Esperti jgħidu li dan l-inbid huwa nutrittiv u huwa baxx fl-alkohol.

Qatel leoparda b'idejh

Anzjan Kenjan ta' 73 sena mrexxielu joqto l-leoparda billi qaċċtilha lsienha barra b'idejh wara li din attacktu. Daniel M'Mburugu kien qieghed jahrat fl-għalqa meta safa attackkat mill-leoparda. Huwa kellu sikkina kbira f'idu iżda warrabha biex dahħal il-ponn f'ħalqa u qaċċtilha lsienha. Huwa sofras griehi kbar f'idejh iżda ġie meqjus bħala eroj tal-villagġ u ngħata l-kura b'xejn fl-isptar.

366
BIBLI
STORIES

Classic
Enid Blyton
Stories

KNOW THE WORLD OF
ANIMALS
Birds, Reptiles and Insects

10%

fuq kotba 366

mill-isbaħ

għat-tfal

dejjem!

WORLD
HISTORY
ENCYCLOPEDIA
MILLENNIUM EDITION

Fairy Tales

Big fun Book of
NUMBERS

Children's
WORLD ATLAS

THE EUROPEAN COMMUNITY
and how it works

365
TALBA
GHAT-TFAL

L-ISTORJA TA'
ĠESÙ
miktuba għat-tfal

L-BIBLI
GHAT-TFAL
THE ILLUSTRATED
FILM
LUMEN CHRISTI
BOOKSHOP

Victoria, Gozo - tel. 2156 0496

alphabetical order
more than 500 illustrations and photographs
activities and puzzles



Djamanti ta' Ghawdex

Ritratti mill-kollezzjoni ta' Dr. Mario Saliba



Il-Bidwi Ghawdexi

Xogħol il-Bizzilla

